

ጌታችንን እንወቅ!

ጽሑፍ፡- በቲም ፌሎስ

ትርጉም፡- ፈቃዱ ገብሬ

እርማት፡- ተሾመ ነጋሽ

አሳታሚ



መጽሐፍ ቅዱስን መሠረት ያደረጉ መጻሕፍት

1996 ዓ.ም

የኤስ አይ ኤም ሥነ ጽሑፍ ክፍል

የፖ.ሣ.ቁጥር 127፣ አዲስ አበባ

ይህች ትንሽ መጽሐፍ ከእግዚአብሔር ቃል ጠቃሚ እውነቶችን ለቤተ ክርስቲያን አባላት ከሚገልጹ ተከታታይነት ካላቸው መጻሕፍት አንዷ ነች። እነዚህ አነስተኛ መጻሕፍት የአፍ መፍቻ ቋንቋቸው አማርኛ ላልሆነ ሰዎች ታስቦ በቀላል አማርኛ የተጻፉ ናቸው። አባላቷ ስለ እግዚአብሔር ቃል ግልጽ እውቀት ሳይኖራቸው የትኛዋም ቤተ ክርስቲያን ልትጠናከር አትችልም። ጸሎታችን መንፈስ ቅዱስ እነዚህን መጻሕፍት ተጠቅሞ ለእግዚአብሔር ሕዝብ የማይለወጠውን የእግዚአብሔር ዘላለማዊ እውነት እንዲገልጽላቸው ነው። ከዚህች ትንሽ መጽሐፍ የተሟላ ጠቀሜታ ለማግኘት የተጠቀሱትን የመጽሐፍ ቅዱስ ጥቅሶች መመልከት ይገባል።

Getting to Know Our Lord!
Printed by SIM Press

ጌታችንን እንወቅ!

ሐሙስ ሌሊት ኢየሱስ በጣም ደክሞት ነበር። እጅግ ተጨንቆም ነበር። እግዚአብሔር ዘላለማዊ የደኅንነት ዕቅዱን በሌላ አማራጭ መንገድ እንዲፈጽም ተንበርክቶ በጸሎት አብ አባቱን ለመነ። በዚህ ዓይነት ከፍተኛ ጥልቅ ኅዘን ውስጥ ቢሆንም፣ «ነገር ግን የእኔ ፈቃድ አይሁን የአንተ እንጂ» በማለት ጸለየ (ሉቃስ 22:39-44)። ከዚያም ከ24 ሰዓታት ባነሰ ጊዜ ውስጥ ኢየሱስ በመስቀል ላይ ተሰቅሎ ሞተ። መላውን ዓለም የፈጠረ ጌታ በዚህ ሰዓት ሞቱ ሆነ። እንዴት ያለ ድንቅ ምሥጢር ነው! የዓለም ሁሉ ፈጣሪ ያኔ ሞተ። ኃጢአት የማያውቀው ፍጹም የእግዚአብሔር በግ በድንገት በዓለም ኃጢአቶች ተሸፈነ። ከአዳም ጀምሮ እስከ መጨረሻው ዘመን ድረስ የሰው ልጆች የፈጸሟቸውን ኃጢአቶች ሁሉ፣ ማለትም ግድያ፣ ውሽት፣ ጥላቻ፣ ማታለልና ዝሙትን ያጠቃልላል። በፍጹም ኅብረት ከእርሱ ጋር በመሆን ሁልጊዜ ይረካበት የነበረው አባቱም ጀርባውን ለኢየሱስ ሰጠው። ለምን ይሆን? ምክንያቱም እግዚአብሔር እናንተንና እኔን እጅግ ስለወደደን ወደ እርሱ የምንቀርብበትን መንገድ በዚህ ዓይነት ሁኔታ ሊያዘጋጅ ስለፈለገ ነው። የሰው ልጅ ካዘጋጀው የአሟሟት መንገዶች ሁሉ በከፋው የመስቀል ስቅላት፣ ኢየሱስ አለቃቂ ሞት እንዲሞት እግዚአብሔር አብ ወደ ምድር ላከው። ቅዱስ አምላካችን እናንተንና እኔን ለመሰሉ ኃጢአተኞችና ዓመፀኞች ሰብአዊ ፍጡራን፣ ይቅርታንና ልጆቹ የመሆን ዕድልን ሊሰጠን የቻለበት ብቸኛው መንገድ ይኼ ነበር። እንዴት ያለ አስደናቂ ፍቅር ነው!

ሐዋርያው ጳውሎስ ኢየሱስ ለእርሱ በነበረው ፍቅር እጅግ ተመስጦ ነበር። ጳውሎስ እኛም እንደ እርሱ በዚህ ፍቅር እንድንደነቅ ፈልጎ ነበር። «የእናንተ ሥርና መሠረት በፍቅር ይጸና ዘንድ፣ ከቅዱሳን ሁሉ ጋር ስፋቱና ርዝመቱ ከፍታውም ምን ያህል መሆኑን ለማስተዋል፣ ከመታወቅም የሚያልፈውን የክርስቶስን ፍቅር ለማወቅ ትበረቱ ዘንድ፣ እስከ እግዚአብሔርም ፍጹም ሙላት ደርሳችሁ ትሞሉ ዘንድ» ብሎ ጽፏል (ኤፌ. 3:17-19)። ጳውሎስ ሰው የሆነውንና ለእርሱም ሲል የሞተላትን ይህን አስደናቂ አምላክ ማወቅ የሕይወቱ ግብ እንዲሆን አድርጎት ነበር። በፊልጵስዩስ 3:7-11 ጳውሎስ እንዲህ ብሏል፣ «ነገር ግን ለእኔ ረብ የነበረውን ሁሉ ስለ ክርስቶስ እንደ ጉዳት ቆጥራለሁ። አዎን፣ በእውነት ከሁሉ ይልቅ ስለሚበልጥ ስለ ክርስቶስ ኢየሱስ ስለ ጌታዬ እውቀት ነገር ሁሉ ጉዳት እንዲሆን አቆጥራለሁ፤ ስለ እርሱ ሁሉን ተጎዳሁ፣ ክርስቶስንም አገኝ ዘንድ፣ በክርስቶስም በማመን ያለው ጽድቅ ማለት በአምነት ከእግዚአብሔር ዘንድ ያለው ጽድቅ እንጂ ከሕግ ለእኔ ያለው ጽድቅ ሳይሆንልኝ፣ በእርሱ እገኝ ዘንድ ሁሉን እንደ ጉድፍ አቆጥራለሁ፤ እርሱንና የትንሣኤውን ኃይል እንዳውቅ፣ በመከራውም እንድካፈል፣ ወደ ሙታንም ትንሣኤ ልደርስ ቢሆንልኝ፣ በሞቱ እንድመስለው እመኛለሁ።» የእኛም የሕይወት ግብ ደግሞ ጌታችንንና አዳኞችንን፣ ኢየሱስን ማወቅ መሆን ይገባዋል። የዚህች መጽሐፍ አነስተኛ ዓላማ ስለ ታላቁ አዳኞችን ማጥናት ሲሆን፣ ይበልጥ እንድናመልከውና እንድንታዘዘው እንደሚረዳን ተስፋ እናደርጋለን።

ኢየሱስ ማን ነው?

መጀመሪያ ባመንንበት ጊዜ «በጌታ በኢየሱስ ክርስቶስ እመኑ፣ ትድኑማላችሁ» ነበር የተባለው። እጆቻችንን እንሥተን ሰይጣንን መካዳችንንና በኢየሱስ ማመናችንን በተናገርንበት ወቅት ስለ ኢየሱስ የምናውቀው ጥቂት ነገር ብቻ ነበር። ነገር ግን በኢየሱስ ማመናችን ጥንካሬው የሚለካው ስለ እርሱ ማንነት ባለን እውቀት መጠን ነው። ስለ አዳኞችንና ጌታችን ባወቅን ልክ እምነታችንም ይጠነክራል። ስለሆነም ስለዚህ እምነታችንን በማን ላይ እንዳደረግን ግልጽ ግንዛቤ መጨበጥ አስፈላጊ ነው።

1. ኢየሱስ ዘላለማዊ አምላክ ነው።

ኢየሱስ ከድንግል ማርያም ከመወለዱ ብዙ ዘመናት አስቀድሞ ዘላለማዊ አምላክ ሆኖ ይኖር ነበር። እርሱ የሥላሴ አንድ አካል ነው። ምክንያቱም ኢየሱስ የሰውን ሥጋ የለበሰ ስለሆነ ስለ እግዚአብሔር ባሕርያት ያለን ግልጽ መገለጥ እርሱ ነው (ዕብ. 1:1-4)። ለዚህ ነበር ኢየሱስ ለደቀ መዛሙርቱ እኔን ያየ አብን አይቷል በማለት የተናገረው (ዮሐ. 14:8-10)። የእግዚአብሔር አብ የሆኑ ባሕርያት ሁሉ የኢየሱስም ናቸው። እርሱ የእግዚአብሔር አብ ትክክለኛ የባሕርዩ ምሳሌ ወይም አምሳያ ነው (ዕብ. 1:2-3፤ ቆላ. 1:15)። እርሱ በተፈጥሮው አምላክ ነው (ፊልጵ. 2:5-6)።

አዲስ ኪዳን ኢየሱስ ክርስቶስ እግዚአብሔር መሆኑን ያስተምራል፡-

ሀ. ኢየሱስ እግዚአብሔር አብ ያሉት ሁሉም ባሕርያት አሉት። በባሕርዩ ኢየሱስ ከእግዚአብሔር አብ ወይም ከእግዚአብሔር መንፈስ ቅዱስ በምንም

ዓይነት መንገድ ያነሰ አይደለም። ይህ ማለት እንደ እግዚአብሔር አብ ሁሉ እርሱም በአንድ ጊዜ በሁሉም ስፍራ ይገኛል። እርሱ በአንድ ጊዜ በሰማይ፣ በምድርና በሁሉም ልጆች ልብ ውስጥ ይገኛል (ዮሐ. 14:23፤ ቆላ. 1:27፤ ኤፌ. 3:17)። በመሆኑም ነው ኢየሱስ፣ «እኔ እስከ ዓለም ፍጻሜ ድረስ ሁልጊዜ ከእናንተ ጋር ነኝ» ብሎ ለእያንዳንዳችን ተስፋ ሊሰጠን የቻለው (ማቴ. 28:20)። የአምላክነት ቅድስናውን የማይባረሩ ማናቸውንም ነገሮች ለማድረግ ሙሉ ኃይልም አለው (ማቴ. 28:18)። ለማንም የማንነግራቸውን የልባችንን ምሥጢሮች ጭምር ሁሉንም ነገር ያውቃል (ዮሐ. 2:24-25፤ 4:18፤ 16:30)። እርሱ በጭራሽ አይለወጥም (ዕብ. 13:8)። ኢየሱስ ዘላለማዊ ነው። እርሱ ዓለም ከመፈጠሩ ከብዙ ዘመናት በፊት ይኖር የነበረና ለወደፊቱም ለዘላለም የሚኖር ነው (ዮሐ. 1:1፤ ዕብ. 1:10-12)። እንደ እግዚአብሔር አብ እርሱም ቅድስናው የማይወሰን፣ አፍቃሪ፣ ጸድቅ፣ ቸር፣ ወዘተ... ነው። (ማሳሰቢያ፤ ለኢየሱስ ክርስቶስም የሚሆነውን የተሟላ የእግዚአብሔር ባሕርያትን ገለጻ ለማግኘት «ሰማያዊ አባታችንን እንወቅ» በሚል ርእስ የተጻፈችውን አነስተኛ መጽሐፍ ይመልከቱ።)

ለ. ኢየሱስ የእግዚአብሔር ባሕርያት ያሉት ብቻ ሳይሆን፣ አዲስ ኪዳንም እግዚአብሔር ብሎ ይጠራዋል (ዕብ. 1:8-13፤ ዮሐ. 20:28፤ ቲቶ 2:13)።

ሐ. ኢየሱስ ክርስቶስ እግዚአብሔር ብቻ ሊሠራ የሚችላቸውን ነገሮች ይሠራል። እርሱ የሁሉም ነገሮች ፈጣሪ ነው (ዮሐ. 1:3፤ ቆላ. 1:16)። እርሱ የሕይወት ሁሉ ምንጭም ነው (ዮሐ. 1:4፤ 14:6) [ማሳሰቢያ፡- ኢየሱስ ከፍጥረት ሁሉ በፊት በኩር ነው (ቆላስይስ 1:15)። ይህ የአይሁድ አገላለጽ በመጀመሪያ

ኢየሱስ በእግዚአብሔር ከተፈጠረ በኋላ እርሱም ሌሎች ነገሮችን ሁሉ እንደፈጠረ አያመለክትም። አንዳንድ የስሕተት ትምህርት አስተማሪዎች (የይሖዋ ምስክሮች) የሚያስተምሩት ይህንኑ ነው። ይልቅ ይህ የሚያመለክተው ኢየሱስ ከፍጥረት ሁሉ በፊት የነበረ፣ የፍጥረት ሁሉ የበላይ፣ የፍጥረት ሁሉ ፈጣሪና አስተዳዳሪ፣ እንዲሁም የፍጥረት ጌታ መሆኑን ነው።] ፍጥረት ሁሉ እንዳይጠፋ የሚጠብቅ እርሱ ነው (ቆላ. 1:17፤ ዕብ. 1:3)። እርሱ ኃጢአትን ሊያስተሰርይ ይችላል (ማር. 2:1-12)። ደግሞም በሰው ልጆች ሁሉ ላይ ሲፈርድ ይችላል (ዮሐ. 5:27፤ ማቴ. 25:31-46)።

መ. ምንም እንኳ ብሉይ ኪዳን ከእግዚአብሔር በቀር ምንም ነገር እንዳያመልኩ ለሕዝቡ በግልጽ የተናገረ ቢሆንም (ዘጸ. 20:2-6፤ ዘዳግ. 6:13-15)፣ እንደ እግዚአብሔር አብ ኢየሱስም አምልኮን ተቀብሏል (ዮሐ. 5:23፤ 2ኛ ቆሮ. 13:14፤ ፊልጵ. 2:10፤ 2ኛ ጢሞ. 4:18)።

ስለዚህ አዲስ ኪዳን ኢየሱስ ክርስቶስ እግዚአብሔር መሆኑን በግልጽ ያሳያል። ብዙ የተማሩ ሰዎችና አንዳንድ ሙስሊሞች እንደሚሉት ሳይሆን፣ እርሱ ከመልካም ሰው ወይም ከሰብአዊ ነቢይ የላቀ ነው። ኢየሱስን በምናመልክበት ጊዜ ሁልጊዜ ማስታወስ የሚገባን እርሱ ታላቅ፣ ኃይልና አስፈሪ አምላክ መሆኑን ነው። አዎን፣ ልባችን በእርሱ ፍቅር ሊጥለቀስ ይገባል። በሌላ በኩል በየሳምንቱ በቤተ ክርስቲያን ውስጥ ኢየሱስን በምናመልክበት ወቅት እርሱ በራእይ ውስጥ እንደተገለጸው፣ «ዓይኖቼ እንደ እሳት ነበልባል» የሆኑ፣ ታላቅ አስፈሪ አምላክ መሆኑን በማስተዋል መሆን ይገባዋል (ራእይ 1:14-17)።

ኢየሱስ አምላክ ከሆነ፤ እግዚአብሔር አብ ወይም እግዚአብሔር መንፈስ ቅዱስ በመባል ከታወቀው አምላክ ጋር አንድ ነው ማለት ነው? አንዳንድ ሰዎች (ለምሳሌ፤ «ኢየሱስ ብቻ» የሚሉ ክፍሎች) የሚያስተምሩት ይህንን ነው። መጽሐፍ ቅዱስ አንድ አምላክ ብቻ እንዳለ በግልጽ ያስተምራል ይላሉ። እግዚአብሔር አብ አምላክ እንደሆነ ያምናሉ። እግዚአብሔር ወልድም አምላክ እንደሆነ ያምናሉ። እንደዚሁም እግዚአብሔር መንፈስ ቅዱስም አምላክ እንደሆነ ያምናሉ። ነገር ግን እነዚህ መጠሪያዎች የአንዱ እግዚአብሔር ሦስት ስሞች ናቸው ብለው ያስባሉ። «በመንግሥተ ሰማይ ያለው ዙፋን አንድ እንጂ ሦስት አይደለም። ሥላሴ የሚባል ነገርም የለም» ይላሉ። ነገር ግን መጽሐፍ ቅዱስ የሚያስተምረው እንዲህ ነው? አይደለም! ይህን ሐሰተኛ ትምህርት መቀበል አይገባንም።

መጽሐፍ ቅዱስ ኢየሱስ አምላክ እንደ ሆነ ያስተምራል። ነገር ግን ከእግዚአብሔር አብና ከእግዚአብሔር መንፈስ ቅዱስ የተለየ ነው። እግዚአብሔር እንዴት አንድም ሦስትም እንደ ሆነ ምሥጢሩን ለመግለጽ ካልሞከርን፤ እንዲያው ዝም ብለን መጽሐፍ ቅዱስ የሚለውን ብቻ ከወሰድን ሁለት ዐበይት እውነቶችን ለመቀበል እንገደዳለን። መጀመሪያ፤ እግዚአብሔር አንድ ነው (ዘዳግ. 6:4)። እርሱም ሦስት ሰዎች በሦስት ዙፋን ላይ ጎን ለጎን እንደሚቀመጡት ዓይነት ልዩነት ያላቸው አምላኮች አይደለም። ሁለተኛ፤ ያ አንድ እግዚአብሔር ሦስት የተለያዩ ስብዕና እንዳሉት እንቀበላለን። መጽሐፍ ቅዱስ እግዚአብሔር አብ፤ እግዚአብሔር ወልድ እና እግዚአብሔር መንፈስ ቅዱስ ብሎ ይጠራቸዋል (2ኛ ቆሮ. 13:14)። ምንም እንኳ መጽሐፍ ቅዱስ «ሥላሴ» የሚል ቃል ባይጠቀምም፤ ቤተ ክርስቲያን

እግዚአብሔር አንድም ሦስትም እንደሆነ የሚያመለክተውን ምሥጢራዊ እውነት ለማብራራት ትጠቀምበታለች።

እግዚአብሔር አንድም ሦስትም መሆኑን እንዴት እናውቃለን? በተለይ ደግሞ አምላክ የሆነው ኢየሱስ ክርስቶስ፤ አምላክ ከሆኑት እግዚአብሔር አብና እግዚአብሔር መንፈስ ቅዱስ የሚለዩው እንዴት ነው? የሚከተሉትን እውነቶች በመጽሐፍ ቅዱስ ውስጥ እንመለከታለን።

1. ዘፍጥ. 1:26፡- በብሉይ ኪዳን ውስጥ እግዚአብሔር ከአንድ በላይ ለመሆኑ ፍንጮች ይታያሉ። ለምሳሌ፤ እግዚአብሔር የሰውን ልጅ በፈጠረበት ጊዜ «ሰውን በመልካችን እንደ ምሳሌአችን እንፍጠር» ብሏል። ይህ ስለ ሥላሴ አንድ ፍንጭ ይሰጣል። ይህ እውነት በአዲስ ኪዳን ውስጥ የበለጠ ግልጽ ሆኖ ይገኛል።

2. ማቴ. 3:16-17፡- ኢየሱስ በተጠመቀበት ወቅት፤ የሥላሴ አካላት ሦስቱም ሲጠቀሱ ያም ልዩነታቸውን በግልጽ ያሳያል። ኢየሱስ ከመጥምቁ ዮሐንስ አጠገብ በምድር ላይ ቆሞ ነበር። ከተጠመቀ በኋላ፤ መንፈስ ቅዱስ በርግብ አምሳል በኢየሱስ ላይ በመውረድ ለምድራዊ አገልግሎቱ ጋይልን አስታጥቆታል። በዚያው ሰዓት እግዚአብሔር አብ ከለማይ ሆኖ፤ ኢየሱስ የሚወደው ልዩ ልጁ መሆኑን ተናገረ። አብ ወልድና መንፈስ ቅዱስ ሦስት የተለያዩ አካላት ባይሆኑ ኖሮ እንዴት ሦስቱም በአንድ ጊዜ ሊገኙ ቻሉ?

3. ማቴ. 22:43-44፡- ኢየሱስ መዝ. (110):17 በመጥቀስ፤ «ጌታ» የተባለ እግዚአብሔር አባት፤ «ጌታ» ለተባለ እግዚአብሔር ልጅ ይናገራል በማለት ይገልጻል። በዚህ ሁኔታ እግዚአብሔር ለራሱ

እንደማይናገር ይገባናል። ይልቅ አንዱ ጌታ ለሌላኛው ጌታ እንደሚናገር ግልጽ ነው።

4. ማቴ. 28:19፡- እግዚአብሔር በሦስትነት አንድ መሆኑ ሲታይ ብዙ ስሞች ሳይሆን አንድ ስም ብቻ መሆኑን ያረጋግጣል። ነገር ግን ጥቅሱ ደግሞ ይህ እግዚአብሔር ሦስት መሆኑን ያስገነዝባል፤ እግዚአብሔር አብ፤ እግዚአብሔር ወልድ እና እግዚአብሔር መንፈስ ቅዱስ።

5. ዮሐ. 1:1፡- ዮሐንስ ኢየሱስን «ቃል» ብሎ ይጠራውና እርሱም ከእግዚአብሔር ጋር እንደነበረና እግዚአብሔርም እንደነበረ ይነግረናል። ከእግዚአብሔር ጋር ነው ማለት ከእግዚአብሔር አብ የተለየ ነው።

6. ዮሐ. 3:16፤ 34-35፡- እግዚአብሔር አብ አንድያ ልጁን እንደሰጠን ተነግሮናል። አንዱ ሌላውን ለመላክ በግልጽ ሁለቱም ነዋሪና የተለያዩ መሆን ይገባቸዋል። አሁንም አባት (አብ) ልጁን (ወልድን) ይወዳል ብሎ ዮሐንስ ሲናገር፤ እግዚአብሔር አብ ራሱን ይወዳል ማለቱ ሳይሆን፤ ነገር ግን ከራሱ የተለየ ሌላ ሰውን፤ ልጁን ኢየሱስን ማለቱ ነው።

7. ዮሐ. 17፡- በዚህ ምዕራፍ ውስጥ ኢየሱስ ለእግዚአብሔር ሰአባቱ እየጸለየ ነው። ማንም ወደ ራሱ የሚጸልይ የለም። ደግሞም ኢየሱስ አጽናኝ የተባለውን መንፈስ ቅዱስን ለደቀ መዛሙርቱ እንዲልክ አብን እንደሚጠይቅ ተናግሯል (ዮሐ. 14:16-17)። መንፈስ ቅዱስ በእያንዳንዱ ደቀ መዛሙር ውስጥ እንዲኖር እና አብም ምላሽ እንደሚሰጥ ኢየሱስ ተስፋ ገብቷል (ዮሐ. 14:26)። እንግዲህ ከዚህ ላይ ኢየሱስ ሦስተኛ አካል የሆነውን እግዚአብሔር መንፈስ ቅዱስን ለደቀ መዛሙርቱ

እንዲልክ ወደ እግዚአብሔር አብ ሲጸልይ እንመለከታለን።

8. ዮሐዋ. ሥራ 2:32-33፡- ኢየሱስ ወደ ሰማይ ከተመለሰ በኋላ፤ መንፈስ ቅዱስ ከእግዚአብሔር እጅ ተቀብሎ ወደ አማኞች እንደላከው ጴጥሮስ ተናግሯል። በኋላም እስጢፋኖስ፤ ኢየሱስን በእግዚአብሔር ቀኝ ቆሞ እንዳየው ተናግሯል (ዮሐዋ. 7:55-56)። ይህ ደግሞ ኢየሱስ ከእግዚአብሔር አብ የተለየ መሆኑን ያመለክታል።

9. ገላ. 4:4-6፡- እንደገና እግዚአብሔር አብ ልጁን ኢየሱስንና መንፈስ ቅዱስን በአማኞች ላይ እንደላከ እንመለከታለን። ጳውሎስ ይህን ሲል እግዚአብሔር ራሱን በሌላ ስም (ኢየሱስ ወይም መንፈስ ቅዱስ) ላከ ማለቱ እንዳይደለ ግልጽ ነው።

ይህ የሚያሳየው የሥላሴ ሦስቱ አካላት (አባላት) አንዳቸው ከሌላኛው እንደሚለዩ ነው። እግዚአብሔር ሦስት በአንድ የመሆኑን መሠረተ እምነት ከሚደግፉት ጥቅሶች ጥቂቶቹ እነዚህ ናቸው። እንግዲህ በሦስትነት የሚገለጽ እግዚአብሔር የለም፤ ያለው ስሙ ከዘመን ወደ ዘመን የሚቀያየር አንድ እግዚአብሔር ነው የሚለውን ብልጣብልጥ ክርክር ላለመቀበል መጠንቀቅ ይገባናል። እግዚአብሔር እንዴት ሦስት በአንድ እንደ ሆነ ሳይገባን ይችላል። ነገር ግን መጽሐፍ ቅዱስ ይህን እውነት በግልጽ ስለሚያስተምር በእምነት መቀበል አለብን። እግዚአብሔር ከምናውቃቸው ማናቸውም ነገሮች የተለየ መሆኑን ልንገነዘብ ያስፈልጋል (ኢሳ. 55:8-9)። ስለዚህ ምንም እንኳ ለመረዳት ቢከብደንም፤ መጽሐፍ ቅዱስ ስለ ሥላሴ የሚያስተምረውን በእምነት መቀበል አለብን።

2. ኢየሱስ ፍጹም ሰው ሆኑ።

ከታላላቅ የመጽሐፍ ቅዱስ ምሥጢራት አንዱ፣ ወሰን የለሹ ኢየሱስ ዘላለማዊና የሁሉም ፈጣሪ የሆነው እግዚአብሔር፣ እንዴት ውስን ሰው ሊሆን ቻለ የሚል ነው። እንደ ሥላሴው እውነት ሁሉ እግዚአብሔር እንዴት ሰው ሊሆን እንደቻለ ስለማይገባን መጽሐፍ ቅዱስ ያንን ስለሚያስተምር ያን እውነት በእምነት ልንቀበለው ይገባል።

ምንም እንኳን ኢየሱስ እግዚአብሔር ቢሆንም እውነተኛ ሰው እንደሆነም መጽሐፍ ቅዱስ በግልጽ ያስተምራል። ኢየሱስ ሁሌም እንደኖረ (ጄማሬና ፍጻሜ የሌለው ዘላለማዊ እንደሆነ) ልናስታውስ ይገባል። ይሁንና ከ2000 ዓመታት በፊት ኢየሱስ ከድንግል ማርያም ተወልዶ ሰው ሆኖአል። ኢየሱስ መኖር የጀመረው ማርያም ከወለደችው ወዲህ አልነበረም። ይልቅ ይህ ዘላለማዊው የእግዚአብሔር ልጅ በማርያም ማኅፀን ውስጥ በተፀነሰ ጊዜ ሰብአዊ ተፈጥሮ ለብሏል።

ኢየሱስ ፍጹም ሰው እንደነበረ እንዴት እናውቃለን? ኢየሱስ የሰው አካል እንደነበረው ተነግሮናል (ዕብ. 10:5-7)። በእርግጥ ኢየሱስ የሰውን የእድገት ደረጃዎች ሁሉ አልፏል። በድንግል ማርያም ማኅፀን ውስጥ አነስተኛ ሕዋስ ሆኖ ነበር የጀመረው። አንዳንድ መስሊሞች በስሕተት ክርስቲያኖች ያምናሉ ብለው እንደሚያስቡት እግዚአብሔር ከማርያም ጋር ምንም ዓይነት የወሲብ ግንኙነት አለመፈጸሙን ማወቅ አስፈላጊ ነው። ይልቁኑ መንፈስ ቅዱስ በማርያም ማኅፀን የነበሩትን ሕዋሶች ያለ ሰብአዊ አባት በተአምራዊ መንገድ ወደ ፅንሰ በመለወጥ ልጅ ሆነው እንዲያድጉ አድርጓል (ሉቃ. 1:30-35)። እነዚህ ሕዋሶች ያደጉት ልክ በሌሎች ሰብአዊ ሕፃናት ውስጥ

በሚካሄደው ዓይነት ሂደት ነው። ከዘጠኝ ወራት በኋላ ኢየሱስ ተወለደ።

ኢየሱስ ከድንግል፣ ከወንድ ጋር ወሊባዊ ግንኙነት አድርጋ ከማታውቅ፣ የተወለደው ለምን ነበር? መጽሐፍ ቅዱስ የኃጢአት ተፈጥሮ ከመጀመሪያው ሰው ከአዳም ከእርሱ ለተወለዱ የሰው ልጆች ሁሉ እንደተላለፈ ያስተምራል (ሮሜ 5:12-21)። በመሆኑም ከአዳም ጀምሮ ያሉ ሰዎች ወንዶችም ሆኑ ሴቶች ሁሉ የኃጢአት ተፈጥሮ አላቸው። ማንኛውም ሰው በእግዚአብሔር ላይ የማመጽ ባሕርይ ይዞ ይወለዳል። በዚህ ምክንያት ነው ሕፃናት ልጆች ወላጆቻቸው «አታድርጉ» ለሚሉት ነገር እምቢታ የሚያሳዩት። እንግዲህ አንድ ሕፃን በሚወለድበት ሰዓት ኃጢአተኛ ነቱን እንደተላበሰ ነው። ምንም እንኳን ማርያም እንደኛው ኃጢአተኛ የነበረች ብትሆንም፣ የኃጢአት ተፈጥሮዋ ወደ ኢየሱስ እንዳይተላለፍ እግዚአብሔር አግዷል። ደግሞም ሰብአዊ አባት ስላልነበረው ኢየሱስ እንደ እኛ የኃጢአት ባሕርይ አልነበረውም። ስለዚህ ኢየሱስ ኃጢአት አልባ ሆኖ ስለተወለደ በእግዚአብሔር ዘንድ ለዓለም ሕዝብ ኃጢአት ተገቢ መሥዋዕት መሆን ችሎአል። አዳም ኃጢአት ከመፈጸሙ በፊት እንደነበረው ሁሉ ኢየሱስ ኃጢአት አልባ ነበር። እግዚአብሔር ይህንን ተአምር ባገባች ሴት ላይ ፈጽሞት ቢሆን ኖሮ፣ በሂደት ውስጥ እግዚአብሔር በዚህ ተሳትፎ እንደነበር ማወቅ ለማንም ያዳግታል። ነገር ግን በምትኩ እግዚአብሔር ማርያም የተባለችውን ወጣት ድንግል ተጠቀመ። እርሷም እግዚአብሔርን ለመታዘዝ ከጋብቻ በፊት የማርገዝን ውርደት በፈቃደኝነት ተቀበለችው። ከዚህ አኳያ ሊታይ እግዚአብሔር እርሷን በይበልጥ ማክበሩ የሚያስደንቅ አይደለም!

ኢየሱስ ከተወለደ በኋላ እንደ ማንኛውም ሕፃን አደገ። የእናቱን የማርያምን ጡት ጠብቷል። በአካል፣ በእምሮና ከሰዎች ጋር ባለው ግንኙነትም አድጓል (ሉቃስ 2:52)። በቤተሰብ መምህርነትም አናጢ ሆኖ ሠርቷል (ማር. 6:3)። እግዚአብሔር ኢየሱስ እኛ በምናልፍበት ሁሉ እንዲያልፍ ሲፈቅድ ከሕይወት መራራ ክስተቶችም እንኳ አልሸሸገውም። እግዚአብሔር የሚወደውን ልጁን በንጉሥ ቤተ መንግሥት ውስጥ እንዲያድግ አለመፍቀዱ በጣም ያስደንቃል። ይልቅ በድሀ ጭሰኛ ቤት ያድግ ዘንድ ላከው። ኢየሱስ ጥማትን (ዮሐ. 19:28)፣ ረሃብን (ማቴ. 4:2) እና ድካምን (ዮሐ. 4:6) ያውቅ ነበር። ሰዎች እንደሚሞቱም ሞትን ቀምሷል (ዮሐ. 19:34)። ሁላችን እንዳለን ዓይነት ጤናማ ስሜት ኢየሱስም ነበረው። ወዳጆቹን ይወድ ነበር (ዮሐ. 11:3፤ 13:23)፤ ለሚሠቃዩ ሰዎች ይራራ ነበር (ማቴ. 9:36)፤ ተቆጥቷል (ማር. 10:14)፤ በጎዘን እንባውን አፍሰሷል (ዮሐ. 11:35)፤ ደግሞም በጣር አዝኗል (ዕብ. 5:7-10)። እንደ ሌሎች ሰዎችም ሁሉ፣ እንዲረዳውና ጥበብን እንዲሰጠው ኢየሱስ ወደ እግዚአብሔር ጸልዮአል። እግዚአብሔርን አምልኮአል (ሉቃ. 4:16)። ኢየሱስ ሰው መሆኑን ተናግሮአል (ማቴ. 4:4)፤ ሌሎች ሰዎችም እርሱ ሰው እንደሆነ ተናግረዋል (ዮሐ. 2:22፤ 1ኛ ጢሞ. 2:5፤ ገላ. 4:4)።

የመጽሐፍ ቅዱስ ጭብጥ በጣም ግልጽ ነው። ኢየሱስ በእውነት ሰው እንደነበረ ይናገራል። ሰውን የሚመስል አምላክ አልነበረም። በብሉይ ኪዳን ዘመን መላእክት ያደርጉት እንደነበረ ጊዜያዊ አካልን የለበሰ አልነበረም። ይልቁንም ኢየሱስ ሰብአዊ ፍጡር ሆኖ ነበር። በኢየሱስ ሰብአዊነትና በእኛ ሰብአዊነት መካከል አንድ መሠረታዊ ልዩነት ብቻ አለ።

እያንዳንዳችን የኃጢአት ተፈጥሮ አለን። ኢየሱስ ግን ከቆውንም ኃጢአት አላደረገም (ዮሐ. 8:46፤ ዕብ. 4:14-15)። እግዚአብሔርን ፈጽሞ ታዟል። እግዚአብሔር እኛ እንድንከተለው የሚፈልገው ትክክለኛው የሰብአዊነት ምሳሌ ኢየሱስ ነው።

ምሁራን ለረጅም ዘመናት በኢየሱስ መለኮታዊነትና ሰብአዊነት መካከል ሰላለው ግንኙነት ተከራክረውበታል። ሁለት የተለያዩ፣ አንዱ መለኮታዊ፣ አንዱ ደግሞ ሰብአዊ የሆኑ ሕላዊያትን በአንድ አካል ውስጥ ያካተተ ነበርን? ሁለት ተፈጥሮ ነበሩት ወይስ አንድ? ከብዙ ዓመታት በፊት የኢትዮጵያ ኦርቶዶክስ ቤተ ክርስቲያንና የምዕራቡ ቤተ ክርስቲያን በዚህ ጉዳይ ላይ ተወዛግበውበት ነበር። የኦርቶዶክስ ቤተ ክርስቲያን «ተሞህዶ» የተባለበት ምክንያትም ይኸው ነው። የኦርቶዶክስ ቤተ ክርስቲያን ኢየሱስ የሰው አካል እንደነበረው፣ ነገር ግን ነፍሱ (አውነተኛ እርሱነቱ) እግዚአብሔር እንደሆነ ታስተምራለች። ይህ መለኮታዊ ነፍስም ከኢየሱስ ሰብአዊነት የበለጠ ዋጋ ተሰጥቶት ነበር። ስለዚህ ኢየሱስ እንደ እኛ ፍጹም ሰው አልነበረም ማለት ነው። ይልቁኑ የኢየሱስን ሰብአዊነት መለኮታዊነቱ ውጦታል። የምዕራቡ ቤተ ክርስቲያን በበኩሏ የኢየሱስ አንዱ ሕላዊ ሁለቱንም ማለትም መለኮታዊውን እና ሰብአዊውን ነፍስ እንደያዘ ታስተምራለች። ይህ ካልሆነ ፍጹም ሰው መሆን አይችልም ነበር። ሁለቱም ባሕርያት በማይነጣጠል ነብረት የተጣመሩና በፍጹም መጣጣም የሚሠሩ ነበሩ።

3. ኢየሱስ አሁን ዘላለማዊ አምላክ - የሆነ ሰው (መለኮተ-ሰብ) ነው።

የዛሬ ሁለት ሺህ ዓመት ገደማ እግዚአብሔር የሰውን ሥጋ ለበሰ። የእግዚአብሔር ዘላለማዊ ልጅ ኢየሱስ ሰው ሆነ። ኢየሱስ ከመቃብር ከተነሣ በኋላና ወደ ሰማይ ካረገ በኋላ ሰው መሆኑን አቁሞ ነበር? ሰብአዊነቱን ጥሎና አምላክ ብቻ ሆኖስ ነበር? አይደለም፤ ኢየሱስ አሁን በሰብ-መለኮት ማለትም ፍጹም አምላክና ፍጹም ሰው እንደሆነ ለዘላለም ይኖራል። የዕብራውያን መጽሐፍ ይህ ነጥብ ለምን አስፈላጊ እንደሆነ ያብራራል። ኢየሱስ «የዘላለም ካህን» እንደሆነ ተነግሮናል (ዕብ. 7:23-28)። በእግዚአብሔር ፊት ካህን ለመሆን አንዱ መስጢያ ከሰው ዘር መገኘት ነው (ዕብ. 5:1-3)። እንዲህ ሲሆን ሊቀ ካህኑ የሰዎችን ድካም ይዞ በእግዚአብሔር ፊት ሊቀርብና ሊወክላቸው ይችላል። ኢየሱስ ሰው መሆን ያስፈለገበት ምክንያት ድካማችንን፣ ለኃጢአት ያለንን ዝንባሌ፣ ከድኅነት፣ ከሞት፣ ከበሽታ፣ ወዘተ... ጋር የምናደርገውን ትግል ፍጹም ይረዳልን ዘንድ ነው። ሰው በመሆኑም ምክንያት፣ ኢየሱስ በእግዚአብሔር አብ ፊት ሊቀ ካህናችን ሆኖ በመቆም ስለ እኛ ይማልድልናል (ሮሜ 8:34፤ ዕብ. 7:25)። ኢየሱስ አሁን የያዘው ሰብአዊነት ከእኛው በብዙ መንገድ ይለያል። መጀመሪያ፣ ወደ ሰማይ ካረገ ወዲህ በሰማይ የተዘጋጀውን ዘላለማዊ መንፈሳዊ አካል ለመቀበል ኢየሱስ የመጀመሪያው ሰው ነው። ለዚህ ነው ኢየሱስ «የሙታን በኩራት» የተባለው (1ኛ ቆሮ. 15:20-23)። የእግዚአብሔር ልጆች የሆንን ሁላችን ከሙታን ከተነሣን በኋላ የምንቀበለውን መንፈሳዊ አካል ለመቀበል እርሱ የመጀመሪያው ነው። ጳውሎስ ሰዎች በዚህ ልዩ መንፈሳዊ አካል

ለዘላለም እንደሚኖሩ ይናገራል (1ኛ ቆሮ. 15:42-44)። መንፈሳዊ አካል ምን እንደሚመስል ብዙ አናውቅም። ከዚህ ምድራዊ አካላችን ጋር አንዳንድ ዝምድናዎች ቢኖሩትም በጣም የተለየ ነው (1ኛ ቆሮ. 15:35-50)። ሁለተኛ፣ በምድር ላይ በነበረ ጊዜ ለጊዜው ተሸፍኖ የነበረው የኢየሱስ መለኮትነት በሙሉ ኃይሉ ተመልሷል። ስለዚህ አሁን የኢየሱስ የአምላክነት ኃይሎች በሙሉ በሥራ ላይ ናቸው።

ማጠቃለያ፡- መጽሐፍ ቅዱስ ኢየሱስ እንዴት አምላክና ሰው እንደሆነ በግልጽ ከቶውንም አያስረዳም። ምናልባትም ይህን አስፈላጊ ትምህርት ፈጽሞ ላንረዳ እንችል ይሆናል። እግዚአብሔር ሦስትም አንድም (ሥላሴ) የመሆኑን እውነት እንደተቀበልን ሁሉ፣ ይህ እውነትም በእምነት የምንቀበለው ነው። መጽሐፍ ቅዱስ ኢየሱስ ሁሌም አምላክ እንደሆነ ያስተምራል። ወደ ምድር በመጣ ጊዜም እንኳ ቢሆን አምላክነቱን አልጣለም ነበር። ፊልጵስዩስ 2:6-11 ከ2000 ዓመታት በፊት ስለሆነው ነገር ግልጽ ማብራሪያ ይሰጣል። ኢየሱስ በባሕሪው አምላክ ነበር። እግዚአብሔር አብ በሰማይ ያለው ክብርና ገናኘነት እርሱም ነበረው። መላእክት ያመልኩት ነበር። ነገር ግን ለእናንተና ለእኔ ከነበረው ፍቅር የተነሣ፣ ለተወሰነ ጊዜ ይህን የመለኮት ክብርና ገናኘነቱን በሙሉ ወደ ጎን ተወው። «ራሱን ባዶ አደረገ»። ጳውሎስ እንዲህ ሲል መለኮትነቱን ጨርሶ ጣለቱ ማለቱ አልነበረም። ይልቁንም ኢየሱስ በመለኮትነቱ የሚገባውን ክብር ተወ ማለቱ ነው። የአምላክነት ደረጃውን ወደ ጎን አደረገው። ኢየሱስ ከመለኮታዊ ባሕርያቱ አንዳንዶቹን (ለምሳሌ፣ በአንድ ጊዜ በሁሉም ስፍራ መገኘትን፣ ወዘተ...) ለጊዜው ወደ ጎን በመተው ሰብአዊ ባሕርያትን ደረበ። የኃጢአት ባሕርያት አልነበሩትም እንጂ ልክ እንደ

እኛው ሰው ሆነ። ሰው መሆን ምን እንደሆነ በሙላት ይለማመድ ዘንድ፣ እግዚአብሔር ሲፈቅድ ብቻ ከሚገለጡ ሥራዎቹ በስተቀር በአንዳንድ መንገድ መለኮታዊ ባሕርዩ ሥራውን አቋርጦ ነበር። ስለዚህ ኢየሱስ መለኮታዊ ባሕርያቱን የመጠቀም መብቱን ተወው። በእግዚአብሔር አብ ላይ የሚደገፍ ሆነ። በራሱ ኃይል ሳይሆን በመንፈስ ቅዱስ ኃይል አማካኝነት ሠራ (ሉቃ. 1:1፤ 14፤ 18)። ጳውሎስ ይህን ለእግዚአብሔር የሚታዘዝ «የባርያ መልክ» ብሎ ይጠራዋል። በመሆኑም ከአብ ትእዛዝ ሳይቀበል ኢየሱስ ተአምራትን ያደረገበት ጊዜ አልነበረም (ዮሐ. 5:19፤ 8:28፤ 14:31)። እግዚአብሔር ካልገለጠለት በስተቀር ሁሉን የማወቅ ችሎታው ተገድቦ ነበር። ስለዚህ ኢየሱስ ነገሮችን መማር ነበረበት። እንደ እኛው በጥበብ አድጓል (ሉቃ. 2:52)። በዚህ ምክንያት ሳይሆን አይቀርም ደቀ መዛሙርት ለጠየቁት ጥያቄዎች አላውቅም የሚል ምላሽ የሰጠው (ማቴ 24:36)።

4. ኢየሱስ ፍጹም ሰውና ፍጹም አምላክ መሆኑን ማወቅ ለምን ያስፈልጋል?

ሀ. ኢየሱስ አምላክ ስለሆነ፡- በዓለም ዙሪያ ያሉ አብዛኞቹ ሃይማኖቶች ሃይማኖቱን በመሠረተ (በጀመረ) ታላቅ ሰው ላይ ያተኩራሉ። በመሆኑም ሰዎች መሐመድን ወይም ቡድህን ወይም ኮንፌሽሰን ወይም ማርያምን ወይም የተለያዩ ቅዱሳንን ያከብራሉ። ነገር ግን እነዚህ መሪዎች የቱንም ያክል ታላቅ የነበሩ ቢሆኑም ሰዎች ብቻ ነበሩ። በተጨማሪም ሁሉም ሞተዋል። እኛ ግን እንደ ክርስቲያን፣ ክርስትናን የመሠረተው ኢየሱስ ሰው ብቻ ሳይሆን ፍጹም አምላክ መሆኑን እናምናለን። አማኝ እንደ መሆናችን እርሱ የሚያፈቅረን ወዳጃችን

ብቻ ሳይሆን አምላክ መሆኑንም ሁልጊዜ ማስታወስ ይገባናል። እርሱ አምላክ ስለሆነ በፊቱ በፈሪሀ እግዚአብሔር መኖር እንጂ በግዴለሽንት ልንኖር አይገባም። የምንሠራውን መልካም ሆነ ክፉ ሁሉንም ያውቃል። ከእርሱ የምንሸሻገው ምንም ነገር የለም። ራስ ወዳድ አስተሳሰባችንን ወይም በሌሎች ላይ ያለንን ንቀትና ጥላቻ፣ ወይም ስንሰርቅ ወይም ስንዋሽ እርሱ ያውቃል። እንደ አምላክነቱ፣ ስለ ሕይወታችን በተጠያቂነት ሊይዘን ይችላል። እንደ አምላክነቱ፣ ኢየሱስ ኃይል ስለሆነ ሁሉንም ነገሮች በሙላት ይቆጣጠራል። በሕይወታችን የሚከሰተውን ማንኛውንም ነገር ይቆጣጠራል። እርሱ ያልፈቀደው ምንም ነገር በሕይወታችን አይፈጸምም። ሰይጣን የሚሠራውን ማንኛውንም ነገር ይቆጣጠራል። ሕይወታችንንም ሆነ የመሞቻ ጊዜያችንንም ይቆጣጠራል። እርሱ የመንግሥታት መሪዎችንና ሕዝቦችን የሚቆጣጠር የጌቶች ጌታ ነው። ነገሮች እንደምንፈልጋቸው ባይከናወኑልንም እንኳ ኢየሱስ ስለሚቆጣጠር መፍራት የለብንም። ለእኛ ያለው ፍቅር እጅግ ታላቅ ከመሆኑ የተነሣ ወሰን የለውም። ኢየሱስ በሕይወታችን የሚጠቅመንን ነገር ለመሥራት መላ ኃይሉን ይጠቀማል። ጳውሎስ እንዳለው «እግዚአብሔር (ኢየሱስ) ከእኛ ጋር ከሆነ ማን ይቃወመናል?» (ሮሜ 8:31)።

ለ. ኢየሱስ ሰው ስለ ሆነ፡-

1. ሰው በመሆኑ ኢየሱስ ችግሮቻችንን ሁሉ ይረዳል። እግዚአብሔር ሁሉን ቻይ ሲሆን፣ እኛ ግን ደካሞች ነን። እግዚአብሔር ሁሉን ነገር የሚያውቅ ሲሆን፣ እኛ ግን የምናውቀው ጥቂት ነገሮችን ነው። እግዚአብሔር በፍጹም አይበላጭም፣ እኛ ግን ብዙ ጊዜ እንበላጫለን። እኛ ከአስቸጋሪ ሁኔታዎች ጋር

ስንታገል፤ እርሱ ሁልጊዜ በበረከት ይደሰታል። ነገር ግን ኢየሱስ የሰውን ተፈጥሮ በወሰደ ጊዜ እኛ የደረሰብንን ሁኔታዎች ሁሉ ተጋፍጧል። ድሆች፣ በሥራ እጦት የምትሠቃዩና ቤተሰባችሁን የምትመግቡት ምንም የሌላችሁ ናችሁን? ኢየሱስ ያንንም ቢሆን ያውቀዋል። ድሃ ከመሆኑ የተነሣ በቤተ መቅደስ ሁለት ርግቦችን ብቻ መሠዋት በሚችል ቤተሰብ ውስጥ ነበር የተወሰደው (ሉቃ. 2:24)። ቤት የሌላችሁ ስደተኞች ናችሁን? ኢየሱስ ሕይወትን የጀመረው በቤተልሔም ከዚያም በግብፅ በስደት ኑሮ ነበር። ወላጆቻችሁ በሕይወት የሌሉ ልጆች ናችሁን? የኢየሱስ እንጀራ አባት ዮሴፍም ምናልባት የሞተው ኢየሱስ ገና ልጅ እያለ ነበር። ታላቅ ልጅ እንደመሆኑ መጠን ለእናቱና ለታናናሽ ወንድሞቹ ክብካቤ ለማድረግ በጣም መሥራት ነበረበት። በኃጢአት እየተፈተንን እንዴት እንደምናመልጥ ተቸግረናል? ኢየሱስም በኃጢአት ተፈትኗል፤ ነገር ግን በመንፈስ እርዳታ አሸንፏል። በሞት የቅርብ ዘመዶቻችሁን አጥታችኋል? ኢየሱስም ዮሴፍንና አልግዛርን አጥቷል። በምትወዷቸው ሰዎች ተሰድዳችኋል ወይም ሳይረዱዋችሁ ቀርተዋል? እርዳታ አጥታችኋል? የኢየሱስ ቤተሰብም ሊረዱት ወይም ሊደግፉት አልፈቀዱም ነበር። ኢየሱስ እብድ መሰላቸው (ማር. 3:21)። ስደት በመጣ ጊዜም ወዳጆቹና ደቀ መዛሙርቱ ጥለውት ሸሽተዋል። ከእርጅና ወይም ከበሽታ የተነሣ ሞትንም ልትጋፈጡ ነውን? ኢየሱስም ሞትንም ቢሆን ቀምሷል። እኛ የምናልፍባቸውን ማናቸውንም ሁኔታዎች ማለት ይቻላል፤ ኢየሱስም አልፎባቸዋል። ኢየሱስ ሰው ስለሆነ፣ የምንጋፈጣቸውን ችግሮች እግዚአብሔር አያውቀልንም ብለን ልንክስሰው አንችልም። እኛን የማይረዳን አዳኝ በሰማይ የለንም። ይልቁን ኢየሱስ

ከኃጢአት በስተቀር፣ እንደ ሰው በምንፈተንባቸው ማናቸውም ዓይነት ፈተናዎች አልፎባቸዋል። ስለዚህ በምንጸልይበት ጊዜ፣ ትግላችንን ለሚያውቅ፣ ለሚረዳንና በፍቅርና በርኅራኄ ሊረዳን ለሚሻ እግዚአብሔር እንደምንናገር እርግጠኞች መሆን እንችላለን። በሙሉ ልብ ወደ ሰማያዊ አባታችን በድፍረት መቅረብ እንችላለን (ዕብ. 4:16)።

2. ኢየሱስ ሰው ከሆነ በኋላ የእኛ ሊቀ ካህን የመሆን ብቃትን ተቀዳጀ። ካህን ሌሎች ሰዎችን በእግዚአብሔር ዘንድ ለመወከል በእግዚአብሔር የተመረጠ ሰው ነው። ኢየሱስ ሰው በመሆኑ፣ የተቀረውን የሰው ልጅ በሰማይ በእግዚአብሔር ፊት ለመወከል በእግዚአብሔር ሊሾም ችሏል (ዕብ. 5:1-10፤ 9:11-15፤ 23-28)። ካህን ሰው እንዲሆን የተፈለገበት ዋናው ምክንያት፣ የሰዎችን ችግር ራሱ ስለቀመሰ ስለ ሰዎች እንዲራራ ነበር። ይቅርታን ከእግዚአብሔር ሲያስገኝልን በእኛ ፋንታ በንቃት የሚሠራ አዳኝ በሰማይ አለን። እርሱ በዚያ ሆኖ ፈተናዎችንና ችግሮቻችንን እንድንወጣ ይረዳናል። ከእርሱ ጋር በመንግሥተ ሰማይ አብረን እንድንደሰት ለእግዚአብሔር ታማኝ ሆነን እንድንገኝ በጽኑ ይሠራል። እንዲህ ያለ ሊቀ ካህን በሰማይ ካለን፣ ሌላ ምንም ዓይነት አማላጅ አያስፈልገንም። ማርያም፣ ወይም ቅዱሳን ወይም መላእክት ስለ እኛ እንዲጸልዩ ወይም እንዲያማልዱ አያስፈልገንም። ኢየሱስ አለን፤ እርሱ ራሱ በቂ ነው።

3. እግዚአብሔር ሰው መሆኑ፣ የሰው ተፈጥሮ በራሱ ክፉ ሳይሆን መልካም መሆኑን ያስተምረናል። አንዳንድ ሰዎች ሰብአዊ አካላችን ክፉ ነው ይላሉ። ሰብአዊነታቸውን ለመግደብ ወደ ገዳም ይገባሉ። ወይም እንደ ክፉ ነገር በመቁጠር ጋብቻ

አይፈጽሙም። አምላክ ግን የሰውን ሥጋ ለበሰ። ኢየሱስ የፈጸመው ኃጢአት አልነበረም። በመሆኑም ሰው መሆን ክፋት የለበትም። እንደ ፍጹም ሰውነቱ ኢየሱስ ሠርቷል። ስለዚህ ሥራ ክቡር ነው። እንደ አንድ ፍጹም ሰው ኢየሱስ በሕይወት ተደስቷል (ማቴ. 11:19)። ስለዚህ እነዚህ በእግዚአብሔር ፊት ተቀባይነት አላቸው።

ሐ. ኢየሱስ አምላክም ሰውም ስለሆነ፡-

1. ኢየሱስ አምላክም ሰውም ሁለቱንም በመሆኑ ለእኛ ደንገነትን እንዲሰጠን አስችሎታል። እግዚአብሔር መሞት አይችልም። ስለሆነም ለኃጢአት መሥዋዕት መሆን አይችልም። ነገር ግን ኢየሱስ ሰው በሆነ ጊዜ ሥጋዊ አካል ተሰጠው (ዕብ. 10:5-7)። በዚያ አካል ፍጹም መሥዋዕት በመሆን እንደ እግዚአብሔር በግ ሞተ። ኃጢአትን የሠራ መሞት ስለሚገባው የእግዚአብሔርን ቅዱስ መስፈርት ለመፈጸም ሁላችንም መሞት ነበረብን (ዘፍጥ. 2:17፤ ሕዝ. 18:4)። ይሁን እንጂ እግዚአብሔር ሰው የሆነው ኢየሱስ በእኛ ፈንታ እንዲሞት ፈቀደ። እኛ ለፈጽመነው በደል ኢየሱስ በሞት ፍርድ ተቀጣ።

ነገር ግን ኢየሱስ ሰው ብቻ ቢሆን ኖሮ ሊሞት የሚችለው ለአንድ ሌላ ሰው ብቻ ነበር። የኢየሱስ ሞት ከአዳም ዘመን አንሥቶ እስከ መጨረሻው ዘመን ያሉትን ሰዎች በሙሉ እንዲያካትት ካስፈለገ እርሱ አምላክ መሆን ነበረበት። ሞቱ ወለን የሌለው ዋጋ የያዘ መሆን ነበረበት። ስለዚህ ኢየሱስ አምላክም ሰውም ስለሆነ፤ በምትካቸው እርሱ በመስቀል ላይ መሞቱን የሚያምኑትን ሁሉ ቅዱስ እግዚአብሔር ኃጢአታቸውን ይቅር ሊል ይችላል።

2. እርሱ አምላክም ሰውም ስለነበረ፤ ከሌሎች መንገዶች ሁሉ ይበልጥ ግልጽ በሆነ ሁኔታ እግዚአብሔር ምን እንደሚመስል አሳይቶናል (ዕብ. 1:1-3)። በብሉይ ኪዳን ዘመን እግዚአብሔር በነቢያት አማካኝነት እርሱ ምን እንደሚመስል አስረድቷል። ነገር ግን በተጻፈው ቃል አማካኝነት ብቻ መንፈሳዊውን ዓለምና የእግዚአብሔርን ባሕርያት ለመረዳት ይከብደናል። ኢየሱስ እንደ ሰበ - መለከትነቱ፤ የማይታየው እግዚአብሔር ምን እንደሚመስል በግልጽ ለማሳየት ችሎአል። በኢየሱስ በኩል እግዚአብሔር በሰዎች የሚዳሰስና የሚታይ ሆኖአል (1ኛ ዮሐ. 1:1-2)። ኃጢአትን በማደርግበት ጊዜ እንኳ እግዚአብሔር ይወደናል? አዎን፤ ስለ እኔ ኢየሱስ በመስቀል ላይ ሲሞት ተመልከቱት። እንደ አመንዝሮችና ነፍሰ ገዳዮች ያሉትን ክፉ ሰዎች በእርግጥ እግዚአብሔር ይወዳቸዋል? አዎን፤ ኢየሱስ «የኃጢአተኞች ወዳጅ» ነበር፤ ኅብረተሰቡ ክፉ ናቸው ብሎ ካገለለቸውም ጋር አብሮ ይበላ ነበር። በዚህ ሁሉ ግን ፍጹም ያለ ኃጢአት ነበር። ሃይማኖተኞች መምሰላችንን እና እግዚአብሔር ሊገናኛቸው በሚፈልጋቸው ሰዎች ፊት ማሰናከያ ማስቀመጣችንን እግዚአብሔር ይጠላል? አዎን፤ ለዚህ ኢየሱስ በቤተ መቅደስ ውስጥ በሃይማኖት ስም የሌሎችን ገንዘብ ይመዘብሩ የነበሩትን ሰዎች ባስወጣበት ጊዜ ያሳየውን ሁኔታ አንብቡ (ማቴ. 21:12-13)። በምትታመምበት ጊዜ እግዚአብሔር ምን ያስባል? ለአሥራ ሁለት ዓመት ደም ሲፈስሳት ለነበረችው ሴት ኢየሱስ ያሳየውን ርኅራኄ ተመልከቱ (ሉቃ. 8:43-48)። የምንወደው ሰው ሲሞትብን እግዚአብሔር ያዝናል? ወዳጁ አልዓዛር ሲሞት ኢየሱስ እንዳለቀሰ ዮሐንስ ይናገራል (ዮሐ. 11:33-36)። እነዚህ ታሪኮች ሁሉ የሚነግሩን ኢየሱስ ምን እንደሚመስል ብቻ ሳይሆን፤

እግዚአብሔር አብ ምን እንደሚመስልም ነው። የእኛ እግዚአብሔር ሩቅ የሆነ፤ የማይደረስ፤ የማይሰበልን፤ የማይሰማው አይደለም። እግዚአብሔር በደስታችንም ሆነ በጎዘናችን የሚደርስ በሕይወታችን ጉዳይ ጣልቃ የሚገባ አምላክ ነው።

የኢየሱስ ሥራዎች

1. የኢየሱስ ሥራ በፍጥረት ጊዜ

እግዚአብሔር ሁልጊዜ እንደሚሠራ ሁሉ፤ እርሱም እንደሚሠራ ኢየሱስ ተናግሯል (ዮሐ. 5:17)። ከመጀመሪያ ጀምሮ ኢየሱስ እየሠራ ነበር። ዮሐ. 1:3፤10 እና ቆላ. 1:16 ኢየሱስ ሁሉንም ነገር በመፍጠር እንደተሳተፈ ይነግሩናል። በተጨማሪም ከተፈጠሩት ውስጥ ኢየሱስ ያልሠራው አንድም ነገር እንደሌለ ተገልጿል። መሐንዲሱ፤ የግንባታ ኃላፊውና ግንባኞች በአንድነት በበቂ ሁኔታ ቤትን ለመሥራት እንደሚሳተፉ ሁሉ፤ የሥላሴ አካላት (አባላት) በፍጥረት ሥራ ስለ መሳተፋቸው መጽሐፍ ቅዱስ ይነግረናል።

ኢየሱስ በፍጥረት ብቻ አይደለም የተሳተፈው፤ ዓለምን አጽንቶ ለማቆየት አሁንም በሥራ ላይ ነው (ዕብ. 1:3፤ ቆላ. 1:16-17)። ኢየሱስ በቀጣይነት እየተሳተፈ ባይሆን ኖሮ፤ የተፈጠረ ነገር ሁሉ ራሱን በራሱ ወደ ማጥፋት ይደርስ ነበር። ያልተሞላ ወይም ባትረው ያልተቀየረለት ሰዓት ከጊዜ በኋላ እንደሚቆም ሁሉ፤ ኢየሱስ ያለማቋረጥ በሥራ ላይ ባይሆን ኖሮ ፍጥረት ሂደቱ በአፋጣኝ በጠፋ ነበር።

2. የኢየሱስ ሥራ በብሉይ ኪዳን ዘመን

ብሉይ ኪዳን የሚያተኩረው በእግዚአብሔር አብ ላይ ነው። ስለ ሥላሴ ሥራ ብዙ አይገልጽም። ነገር

ግን ሥሉስ የሆነ አምላክ እንደነበረ ፍንጮች ይኖራሉ። ለምሳሌ፤ በዘፍጥ. 1:26 እግዚአብሔር «እንፍጠር» ብሏል። ነገር ግን ምሁራን በብሉይ ኪዳን ኢየሱስ ተሳትፎበታል ብለው የሚያስቡት ሁለት ሌሎች አገልግሎቶች አሉ። አንደኛው፤ ኢየሱስ ለሰዎች (ለሕዝቡ) የእግዚአብሔርን መልእክት «የጌታ መልእክ» ሆኖ ለማድረስ የተገለጠበት ወቅት ነው። «ያልተወሰነ የእግዚአብሔር መልእክ» እና «ልዩ የሆነ የእግዚአብሔር መልእክ» የሚሉት ሐረጎች ልዩነት በአማርኛው ትርጉም ብዙም ግልጽ አይደሉም። ነገር ግን ብሉይ ኪዳን በመጀመሪያ በተጻፈበት በዕብራይስጥ ቋንቋ ልዩነቱ ግልጽ ነው። ግን ሁለት አቀራረብ አለው። በብሉይ ኪዳን ዘመን ከሌሎች መላእክት ሁሉ የተለየ «የጌታ መልእክ» የተባለ ልዩ መልእክ ነበረ (ዘፍጥ. 16:7-14፤ መሳ. 13:1-23)። ይህ መልእክ በእግዚአብሔር የተላከና ራሱ ከእግዚአብሔር የተለየ ሆኖ ስለ እግዚአብሔር እንደሚናገር ይታያል። ነገር ግን እንደ እግዚአብሔርም ተጠቅሷል። ይህ መልእክ በብዙ መልኩ ኢየሱስ ሳይሆን አይቀርም።

በሁለተኛ ደረጃ፤ ኢየሱስ በጽሑፍ የሰፈረው የእግዚአብሔር ቃል፤ የመጽሐፍ ቅዱስ ደራሲ ነበር። ሐዋርያው ዮሐንስ ኢየሱስን «ቃል» ብሎ ጠርቶታል (ዮሐ. 1:1)። ዮሐንስ ይህን ሲል፤ የእግዚአብሔር ማንነትና ፈቃዱ የሚገለጸው በኢየሱስ ነው ማለቱ ነው። በመጀመሪያ ደረጃ ይህን ያደረገው ሰብ- አምላክ ሆኖ ወደ ምድር መጥቶ በመኖር ነው። ነገር ግን ኢየሱስ «የክርስቶስ መንፈስ» በመባል ከተገለጸው መንፈስ ቅዱስ ጋር በነቢያት አማካኝነት የእግዚአብሔርን ቃል በማዘጋጀት ሥራ ትልቅ ድርሻ የነበረው ይመስላል (1ኛ ጴጥ. 1:10-12)።

3. በምድር ላይ ሆኖ ኢየሱስ የሠራው ሥራ

መጽሐፍ ቅዱስ ከክብር አስቀድሞ ውርደት እንደሚመጣ ይናገራል (ምሳ. 15:33)። ይህ ለእኛ ብቻ ሳይሆን ለኢየሱስም የሠራ እውነት ነው። ኢየሱስ ወደ ምድር በመጣ ጊዜ ራሱን ዝቅ በማድረግ ሂደት ውስጥ ማለፍ ነበረበት። በኋላ ግን በክብር ከፍ ብሏል።

ኢየሱስ ራሱን ዝቅ ያደረገበት የመጀመሪያው ደረጃ እግዚአብሔር ሰው የመሆኑ ሂደት ነበር። ኢየሱስ እግዚአብሔር አብ ያሉትን መብቶችና ክብር ሁሉ ይዞ በሰማይ የሚኖር ፍጹም አምላክ እንደነበረ ቀደም ብለን ተመልክተናል። ነገር ግን ከፍቅር የተነሣ፤ እግዚአብሔር አብ ልጁን ወደ ምድር ላከ። ኢየሱስ ሰማያዊውን የክብር ስፍራውን ትቶ ወደ ምድር ለመኖር በመምጣት ራሱን ዝቅ አደረገ። ፍጹም ሰው በሆነ ጊዜ መለኮትነቱ ተጋርዶ ነበር። የእንዲት ድሀ ገበሬ ሴት ልጅ እስከ መሆንና በአናጢ ቤት እስከ ማደግ ድረስ ራሱን ዝቅ አደረገ።

በሁለተኛ ደረጃ ኢየሱስ ራሱን ዝቅ ያደረገው በመስቀል ላይ በሞተ ጊዜ ነበር። ይህን ያደረገው ኃጢአተኞች ከቅዱሱ እግዚአብሔር ጋር እንዲታረቁ ለማድረግ ነበር። ኢየሱስ ከሰማይ ወደ ምድር የመጣበት ዋነኛው ምክንያት ይኸው ነበር። የሕይወት ጀማሪ ሞተ። ኃጢአት የሌለበት የእግዚአብሔር ልጅ ኃጢአት ሆነ (2ኛ ቆሮ. 5:21)። ዮሐንስ 3:16፤ እግዚአብሔር ዓለምን እጅግ ስለወደደ፤ የዓለም ሕዝብ በኃጢአታቸው እንዳይጠፉ ነገር ግን የዘላለም ሕይወት እንዲያገኙ ልጁን እንደላከ ይናገራል። ኢየሱስ በሞተ ጊዜ የሆነውን

ሁኔታ ለመግለጽ መጽሐፍ ቅዱስ የተለዩ ቃላትን ይጠቀማል።

1. ኢየሱስ ስለ እኛ ምትክ ሆኖ ሞተ። እግዚአብሔር ኃጢአት እንዲነጻ ወይም እንዲወገድ መርህ አድርጎ የመሠረተው አንድ ነገር በሌላው ፈንታ መሞቱን ነበር። አንዱ ሞት በሌላው ላይ ስለ ኃጢአት ስለ ተላለፈው የሞት ፍርድ መተኪያ ይሆናል። በብሉይ ኪዳን ዘመን ለኃጢአታቸው ቅጣት ከፍታ እንስላ መሥዋዕት እንዲያደርጉ ለእስራኤላውያን እግዚአብሔር ፈቅዶ ነበር (ዘሌዋ. 1:1-4፤ ዕብ. 9:22)። ይህም የእግዚአብሔር በግ፤ ፍጹም የእግዚአብሔር መሥዋዕት የሆነው ኢየሱስ ወደ ምድር መጥቶ እስኪሞት ድረስ ያገለገለ ጊዜያዊ አርምጃ ነው። ኢየሱስ በሞተ ጊዜ እግዚአብሔር የሁላችንን ኃጢአቶች ሁሉ በእርሱ ላይ አኖረ (ኢሳ. 53:6)። በመስቀል በሞተ ጊዜ እኛ ሁላችን ኃጢአትን በመሥራታችን መቀበል የነበረብንን የሞት ቅጣት እርሱ ተቀበለ (ኢሳ. 53:12፤ 1ኛ ጴጥ. 2:24፤ ማቴ. 20:28፤ 1ኛ ጢሞ. 2:6)።

2. ኢየሱስ እኛን ከባርነት ለመቤዝቸት ሞተ (1ኛ ቆሮ. 6:20፤ 7:23፤ ገላ. 3:13፤ 4:4-5)። «መቤዝቸት» የሚለው ቃል ዋጋ ከፍሎ ነፃ ማስለቀቅን የሚያመለክት ነው። በጥንት ዘመን ብዙ ሰዎች ባሮች ነበሯቸው። በእያንዳንዱ መገበያያ ስፍራ የሰው ልጆች ይሸጡና ይገዙ ነበር። አንዳንድ ጊዜ ደጋግ ሰው ገንዘብ ከፍሎ ባሪያዎችን ይገዛ ነበር። ነገር ግን ከገዛ በኋላ ነፃ ያወጣቸዋል። እንዲህ ያለው የመግዛትና ነፃ የማውጣቱ ሂደት መቤዝቸት ተብሎ ይጠራ ነበር። ሁላችንም በፍጥረታችን ለሰይጣን፤ ለዓለምና ለኃጢአት ባሪያዎች እንደሆንን መጽሐፍ ቅዱስ ያሳያል። ኢየሱስ በመስቀል ላይ በሞተ ጊዜ ባሪያ

ካደረገን ነገር ሁሉ እኛን ነፃ ለማውጣት ዕዳችንን ከፍሎአል። ጳውሎስ እኛን የተገዛነው በጣም ውድ በሆነው በኢየሱስ ሞት ስለመሆኑ ይናገራል (1ኛ ቆሮ. 6:20)። ለዚህ ምላሻችን በሕይወታችን እርሱን ለማክበር መሻትና እርሱን ከፍ ከፍ ማድረግ ሊሆን ይገባል። ኢየሱስን የማንወደውና በሕይወታችን እርሱን ለማክበር የማንፈልገው፣ ምን ያህል እንደሚወደንና እኛን ነፃ ለማውጣት ምን ዋጋ እንደ ከፈለ ብዙ ጊዜ ስለምንረሳ ነው። ኢየሱስ የፈጠረን ብቻ ሳይሆን በሞቱ የዋጀን መሆኑን ብዙ ጊዜ እንዘነጋለን።

3. ኢየሱስ የሞተው በእግዚአብሔርና በሰው መካከል ዕርቅን ለማምጣት ነው (ሮሜ 5:10፤ 2ኛ ቆሮ 5:18-20)። መጽሐፍ ቅዱስ ስለ እኛ የሚሰጠው ገጽታ በእግዚአብሔር ላይ እያመፅን ያለን ኃጢአተኞች አድርጎ ነው። ከዚህም የተነሣ እግዚአብሔርና የሰው ልጅ ተለያይተዋል። ይህንን በዘፍጥ. 3 ውስጥ እንመለከታለን። እግዚአብሔር የሰውን ልጅ በአምሳሉ የፈጠረው ከእርሱ ጋር ኅብረት ለማድረግ ነበር። ነገር ግን አዳምና ሔዋን ኃጢአትን በፈጸሙ ጊዜ ኅብረቱ ተቋረጠ። የሰው ልጅ እርሱን ሊፈልግ ከመጣው ከእግዚአብሔር ተደበቀ። ከዚያን ጊዜ ጀምሮ እግዚአብሔር በእርሱና በሰው ልጅ መካከል የተቋረጠውን ኅብረት ለማደስ ፈለገ። ሆኖም ግን እግዚአብሔርን ከሰው ለመለየት የቆመ ኃጢአታዊ የዓመጽ ግድግዳ አልተወገደም ነበር። ኢየሱስ በሞስቀል ላይ ሞቶ የኃጢአታችንን ቅጣት በከፈለ ጊዜ የልዩነቱ ግድግዳ ተቀደደ። በኢየሱስ ክርስቶስ በማመን፣ የእግዚአብሔርን የዕርቅ መንገድ በምንቀበልበት ጊዜ፣ ከፈጣሪያችን ጋር ግልጽ የሆነ ኅብረት እንጀምራለን። በዚህ ጊዜ ከእግዚአብሔር ጋር ለላም ይሆንልናል። የሚገርመው ምንም እንኳ

ከእግዚአብሔር ጋር ኅብረት የማድረጊያው መስመር ክፉት ቢሆንም፣ ብዙ አማኞች በጸሎትና መጽሐፍ ቅዱስን በማንበብ እግዚአብሔርን ለመገናኘት ጊዜ አይወስዱም። ከእግዚአብሔር ጋር ለመነጋገር መንገዱ ክፍት ነው። ከእርሱ ጋር ኅብረት ለማድረግ በአመዛኙ ጊዜ የማንሰጠው ለምንድን ነው?

4. ኢየሱስ በኃጢአት ምክንያት ቁጣ ለማብረድ ሞተ (ሮሜ 3:25)። ይህ ብዙም የማንጠቀምበት ቃል፣ የእግዚአብሔር ቁጣ በእኛ ላይ እንዳይወርድ ቁጣውን ማብረድ ወይም ቅድስናውን ማርካት ማለት ነው። እግዚአብሔር ቅዱስ ፈራጅ ነው። ኃጢአትን መቅጣት የባሕርዩ ግዴታ ነው። ኃጢአትን ችላ ብሎ ተመልሶ ጻድቅ መሆን አይችልም። ይህ በኃጢአት ላይ የሚደረግ ፍርድ የእግዚአብሔር ቁጣ ይባላል (ዮሐ. 3:16-18፤ ሮሜ 1:18)። ነገር ግን ኢየሱስ ስለ ኃጢአታችን በሞተ ጊዜ ቅዱሱን ዳኛ አረካው። የእግዚአብሔርን ቁጣ ከእኛ ላይ መለሰው። በምትኩ የእግዚአብሔር ቁጣና ፍርድ በኢየሱስ ላይ ወደቀ።

5. ኢየሱስ ለኃጢአታችን ይቅርታን ይሰጣል። እኛ ብዙ ጊዜ ይቅርታ ማድረግን «መርሳት» ወይም «ይሁን ብሎ መተው» አድርገን እንወስዳለን። ለምሳሌ፣ የአንድን ሰው ገንዘብ ሰረቅን እንበል። ከዚያም ሄደን ይቅርታ ጠየቅነው። ለአንዳንዶቹ ይህ ማለት «መስረቁን እርሳው። ምንም እንኳ ገንዘቡን ባልመልስም፣ ድርጊቱ እንደሆነ አድርገህ አትቁጠረው» ማለት ይመስላቸዋል። መጽሐፍ ቅዱስ ግን ይቅርታን የሚገልጸው ከዚህ በተለየ መንገድ ነው። ሁልጊዜ ይቅርታን ለኃጢአት ከሚደረግ ክፍያ ጋር ያቀራኝዋል። በብሉይ ኪዳን ሰዎች እንስሳን ከሰዉ በኋላ ኃጢአታቸውን ይቅር ይል ነበር። ኃጢአት በሠራን ቁጥር፣ በዋሽን፣ በተቆጣን ወይም

ራስ ወዳድነትን ባሳየን ቁጥር በግ ወይም በሪ የምንሠዋ ብንሆን ምን ያህል በድህነት እንደምንማቅቅ ገምቱ! በአዲስ ኪዳን እግዚአብሔር ኃጢአታችንን ይቅር የሚለው ኢየሱስ በሞቱ የኃጢአታችንን ቅጣት ስለከፈለልን ነው። ይህ ሁኔታ ቅዱስ እግዚአብሔር በኃጢአታችን ላይ የተጣለውን ቅጣት እንዲሰርዝ ያደርገዋል።

6. ኢየሱስን በምናምንበት ጊዜ የእርሱ ሞት ለእኛ ጽድቅን ያስገኛልናል። በአዲስ ኪዳን ዘመን «መጽደቅ» የተሰኘው ቃል ከችሎት አደባባይ የተገኘ ነው። አንድ ሰው በወንጀል ምክንያት በሚከሰስበት ጊዜ፣ ዳኛው ጭብጦቹን ከመረመረ በኋላ በክሱ ላይ ይወስናል። ተከላሹ ሰው ንጹሕ ከሆነ ከወንጀል ነፃ ወይም ጻድቅ ነው ብሎ ያውጃል። ቅዱስ ፈራጅ የሆነው እግዚአብሔር አብም በኢየሱስ የመስቀል ላይ ሞት አማካኝነት ለእኛ ያደረገው ይህንኑ ነው። ምንም እንኳን ብዙ ኃጢአቶችን የፈጸምን ብንሆንም፣ ኢየሱስ በእኛ ምትክ እንደሞተልንና የኃጢአታችንን ቅጣት እንደከፈለልን በምናምንበት ጊዜ፣ እግዚአብሔር «ጽድቁን» ወይም «ከጥፋት ነፃ» ናችሁ ብሎ ያውጃል (ሮሜ 5:1)።

ጽድቅ ሁለት ገጽታዎች አሉት። መጀመሪያ፣ እግዚአብሔር የኃጢአታችንን በደለኛነት በማስወገድ «ከበደል ነፃ ናችሁ» ብሎ ያወጀበት ሁኔታ ነው። ሁለተኛው፣ እግዚአብሔር የኢየሱስ ክርስቶስን ጽድቅ ወስዶ በእኛ ላይ የደረበብን ሁኔታ ነው። በሽፊትን ኃጢአቶች ፈንታ አሁን በኢየሱስ ጽድቅ ተሸፍናል (ሮሜ 3:24፣ 28፣ 5:9፣ ገላ. 2:16)። ስለሆነም፣ ከኃጢአታችን ንጹሕ ሆነን ብቻ ሳይሆን፣ ኢየሱስ ጻድቅ እንደሆነ ሁሉ እኛም ፍጹም ጻድቃን ሆነን በእግዚአብሔር ፊት መቆም እንችላለን።

ኢየሱስ ራሱን ዝቅ ያደረገበት ሦስተኛው ደረጃ፣ ከሞቱ በኋላ ወደ «ገሃነም» መውረዱ ነው (ኤፌ. 4:8-10፣ 1ኛ ጴጥ. 3:18-19፣ 4:4-6)። እነዚህ ምንባቦች ምን ትርጉም እንዳላቸው ምሁራን እርግጠኞች አይደሉም። ለክፉዎች የዘላለም ፍርድ ቦታ ወደ ሆነው ገሃነም ኢየሱስ ሄዶ ነበር? ወይስ ይህ አባባል የሚጠቅሰው የሙታንን ሰፈር ብቻ ነው? ወይስ በእግዚአብሔር የሚያድን እምነት ያልነበራቸውን ሙታን የኢየሱስ አገልግሎት እንዲድኑ መንገድ ከፍቷል ማለት ነው? ወይስ ስብከቱ በእግዚአብሔር ጠላቶች ላይ ስለተገኘው ድል መግለጫ ብቻ ነበር? በዚህ ወቅት ሰዎች ስለማመናቸውና ስለ መዳናቸው የተጠቀሰ ነገር የለም ነበር። የሚመስለው ኢየሱስ ያላመኑ ሰዎች የመጨረሻ ፍርዳቸውን ለመቀበል ወደሚጠበቁት ስፍራ እንደሄደ ነው። ከዚያም በጠላቶቹ ሁሉ ላይ ድል ማድረጉን አውጀ፣ በእሳት ባሕር ውስጥ የመጨረሻ ፍርዳቸውን እንደሚቀበሉ ተናግሯል።

ዓለም እንዳየው፣ ኢየሱስ በመስቀል ላይ ሞቷል። ከሰው እይታ አኳያ ክፉት ድል ያደረገ ይመስላል። ለሰው ልጆች ደንንነት ሊያመጣ የሚችለውን መሢሕ በማስገደብ ሰይጣን ያሸነፈ መሰለው። የኢየሱስ ደቀ መዛሙርትም ሸሹ። እርሱም መቃብር ውስጥ ገባ። በልጆቹ ላይ ነገሮች የጨለሙ በሚመስሉበት ጊዜ እንደሚያደርገው ሁሉ፣ በዚህ ጊዜም እግዚአብሔር ሁኔታዎችን ይቆጣጠር ነበር። እግዚአብሔር በታላቅ ኃይል ሰይጣንንና አጋንንቱን ድባቅ በመምታት (ኤፌ. 1:19-21) እና ኢየሱስን ከሞት በማስነሣት ሞትን ድል አደረገ። በዚህ ሰዓት የኢየሱስ መክበር ሂደቱን ጀመረ። በተመሳሳይ መንገድ እኛ ከፈቀድንለት እግዚአብሔር በሕይወታችን ያሉትን ጨለማ ነገሮች ወደ ድል ለመለወጥ ይፈልጋል።

ለኢየሱስ መክበር የመጀመሪያው ደረጃ ከሞት መነሣት ነበር። የኢየሱስ ትንሣኤ እውነትነት በታሪክ በሚገባ ከተረጋገጠው ጭብጦች አንዱ ነው። ጳውሎስ፣ የኢየሱስ ትንሣኤ ለወንጌል እውነት እምብርቱ ነው ሲል ተናግሯል። እርሱ ከሞት በይነሣ ኖሮ ወንጌል ከንቱ ይሆን ነበር (1ኛ ቆሮ. 15:17)። የኢየሱስ ትንሣኤ ለበርካታ ምክንያቶች ጠቀሜታ አለው።

መጀመሪያ፣ ኢየሱስ በመስቀል ላይ የፈጸመውን መሥዋዕት እግዚአብሔር አብ ለመቀበል ማረጋገጫ ነው። የኢየሱስ መሥዋዕትነት ተቀባይነት ባያገኝ ኖሮ፣ ወይም ኢየሱስ ነኝ እንዳለው ሆኖ ባይገኝ ኖሮ፣ እግዚአብሔር ከሞት ባለስነሣው ነበር። ሁለተኛው፣ ትንሣኤ ኢየሱስ ያስተማረው ነገር እውነተኛነት ማረጋገጫ ነው። በታሪክ ብዙ ታላላቅ የሃይማኖት መሪዎች ነበሩ። ከእነዚህ መካከል ትምህርታቸውን እግዚአብሔር ለመቀበል በሚያረጋግጥ ሁኔታ ሞተው ከሞት የተነሡ አንዳቸውም አልነበሩም። እግዚአብሔር ኢየሱስን ከሞት ባስነሣው ጊዜ፣ ኢየሱስ እንደተናገረው እርሱ የእግዚአብሔር ልጅና የዘላለም ሕይወት መንገድ ለመሆኑ ግልጽ የሆነ እወጃ ነበር። ሦስተኛው፣ ዳግመኛ ሳንሞት እኛም አንድ ቀን ከሞት እንደምንነሣ ትንሣኤ ዋስትና ነው። ከኢየሱስ በስተቀር ሌሎች ከሞት የተነሡ ሰዎች በሙሉ በኋላ እንደገና ሞተዋል። ኢየሱስ ግን ዳግመኛ ከቶ ላለመሞት ከሞት ተነሥቷል። ኢየሱስ በእኛ ላይ ለወደፊት ስለሚሆነው ነገር ምሳሌያችን ነው። ኢየሱስ እስከሚመለስበት ጊዜ ድረስ ሁላችንም በሥጋ እንሞታለን። ነገር ግን የዘላለም ትንሣኤ ቀን ወደ እኛ እየመጣ ነው። ሞት ድል ይሆናል፣ እኛም ዳግመኛ ከቶ አንሞትም። እንግዲህ ዛሬ ሞትን በምንፋጠጥበት ጊዜ መለዩት አስቃቂ ሆኖ ቢሰማንም፣ ያለ ፍርሃት መሞት እንችላለን። ከሞት እንደምንነሣ

ብቻ ሳይሆን፣ ከኢየሱስ ጋር ለዘላለም እንደምንኖርም እናውቃለን። በኢየሱስ ያመኑ ውድ ዘመዶቻችንም ከእኛ ጋር አብረውን በዚያው ይሆናሉ። ዳግመኛ ከቶ አንለደም ! (1ኛ ቆሮ. 15:50-55)።

የኢየሱስ መክበር ሁለተኛው ደረጃ ዕርገቱ ነበር (ሉቃ. 24:50-51፤ የሐዋ. ሥራ. 1:9-11)። ኢየሱስ ወደ ምድር በመጣ ጊዜ በትሕትና ሰብአዊ አካሉን ተቀበለ። አሁን ግን ሂደቱ ተገልብጧል። ኢየሱስ ወደ ሰማይ በማረግ ከስሞች ሁሉ በላይ የሆነውን ስም ተቀብሏል (ፊልጵ. 2:9-11)። በዚህ የክብር ደረጃ ሁለት ነገሮች ተከስተዋል። የመጀመሪያው፣ ኢየሱስ ከሞት ሲነሣ አዲስ መንፈሳዊ አካልን መቀበሉ ነው። ኢየሱስ ሰው መሆኑን አብቅቶ እግዚአብሔር ብቻ ወደ መሆን አልተመለሰም። ይልቁኑ፣ ኢየሱስ እስከ ዘላለም ስበ-አምላክ በመሆን ይኖራል። ሁለተኛው፣ ወደ ሰማይ ባረገ ጊዜ ኢየሱስ በእግዚአብሔር አብ ቀኝ የመሆን ክብርን ተቀዳጅቷል (ሉቃ. 22:69፤ የሐዋ. ሥራ. 2:33፤ 7:55-56፤ ሮሜ 8:34)። በጥንታዊ ባሕሎች ንጉሡ ጠቅላይ ሚኒስትሩን ከቀኙ ያስቀምጥ ነበር። ከዚህ ስፍራ ሆኖ ጠቅላይ ሚኒስትሩ በመንግሥቱ ላይ ንጉሡን በመወከል በሁሉም ጉዳዮች ላይ ይገዛል። በተመሳሳይ መንገድ፣ እግዚአብሔር አብም መንግሥቱንና ዓለምን የማስተዳደሩን ሥልጣን ለእግዚአብሔር ወልድ ሰጥቷል (ኤፌ. 1:19-21)።

ሦስተኛው፣ የኢየሱስ የመክበር ደረጃ ወደ ፊት የሚገለጠው ነው። ይኸውም ኢየሱስ ጠላቶቹን ጨምሮ በሁሉም ሰው ላይ በፍጹማዊ ሥልጣን የሚገዛበት ጊዜ ነው (መዝ. 2:8-9፤ ራእይ 19:11-16)። በአሁኑ ደረጃም ኢየሱስ የዓለምን ሁኔታ እየተቆጣጠረ ቢሆንም በርካታ ሰዎችና ሰይጣን በእርሱ ላይ ማመፃቸውን እንደ ቀጠሉ ነው። አንድ

ቀን ግን ኢየሱስ ጠላቶቹን ሁሉ ድል ያደርጋቸዋል። ሰይጣንና አጋንንቱ ለዘላለም ቅጣት በገሃነም ይታጎራሉ (ራእይ 20:10)። በልባቸው እግዚአብሔር እንዳይነግሥ በታሪክ ውስጥ የተቃወሙ ሕዝቦች ሁሉ በገሃነም ከሰይጣን ጋር ይገናኛሉ (ራእይ 20:11-15)። ኢየሱስ አውነተኛ አምላክ መሆኑን እስኪያከብሩት ድረስ ይገደዳሉ። በታሪክ ውስጥ በሚሊዮን የሚቆጠሩ ሌሎች ሰዎች የኢየሱስን ስም በጌትነቱና በአዳኝነቱ ከፍ አድርገዋል። እነዚህ ደግሞ ለዘላለም ከእርሱ ጋር ይሆናሉ። ከታሪክ ፍጻሜ በኋላ ኢየሱስ መንግሥትን የመቆጣጠር ኃላፊነቱን መልሶ ለእግዚአብሔር አብ ያስረክባል (1ኛ ቆሮ. 15:24)።

4. በሰማይ ላይ አሁን የሚሠራው ሥራ

ብዙ ጊዜ ስለ ኢየሱስ ስናስብ፣ አእምሮአችን የሚያተኩረው በመስቀል ላይ ስለ እኛ በመሞቱ አስደናቂ ሥራ ላይ ነው። ዳሩ ግን ኢየሱስ አሁንም እየሠራ ነው። በእግዚአብሔር ዙፋን ፊት ኢየሱስ በእኛ ምትክ በንቃት እያገለገለ ነው።

ሀ. ኢየሱስ የነገሥታት ንጉሥ እና የጌቶች ጌታ ነው (ራእይ 19:16)። ይህም ኢየሱስ በሙሉ ሥልጣንና ሁሉንም ሁኔታዎች በመቆጣጠር እንደሚገዛ ያመለክታል። ሥራቸውን በመገደብ ሰይጣንንና አጋንንቱን ይቆጣጠራቸዋል። መጽሐፍ ቅዱስ በአለቅነትና ኃይላት ላይ ሥልጣን አለው የሚለው ለዚያ ነው (ቆላ. 2:15)። የዓለም ሕዝብ መሪዎችንና በሕዝቡም ውስጥ ያሉትን ሁኔታዎች ሁሉ ይቆጣጠራል። በራእይ 5:6-10 የዓለምን ታሪክና የመጨረሻውን ዘመን ዝክረ ነገር የያዘውን የመጽሐፍ ጥቅል ኢየሱስ ከእግዚአብሔር አብ እንደ ወሰደ ተነግሮናል። ከኢየሱስ ቁጥጥር ውጭ የሆነ በዓለምም ሆነ በግል ሕይወታችን የሚከናወን ምንም ነገር

የለም። ኢየሱስ ያን ያህል እጅግ ወድዶን በመስቀል ላይ በትሕትና ለኃጢአታችን ከሞተልን፤ ለዘላለማዊ ጥቅማችን ይሠሩ ዘንድ ሁኔታዎችን አይቆጣጠርልንም? (ሮሜ 8:28-39)። ምን ዓይነት ቃል ኪዳንና ተስፋ ነው ያለን?

ለ. ኢየሱስ ታላቁ ሊቀ ካህን ነው (ዕብ. 7:24)። ስበ-መለኮቱ ኢየሱስ አሁን በሰማይ ሊቀ ካህናችን ነው። በምድር ላይ ሳለ እኛ የምናልፍባቸውን ዓይነት መከራዎችና ሥቃዮች ሁሉ አልፎባቸዋል። ስለዚህ ድካማችንን ሁሉ ስለሚረዳ በእግዚአብሔር ፊት ችግራችንን ሊወክል ይችላል። በከባድ ሁኔታ ውስጥ በምንሆንበት ጊዜ፣ የምንጋፈጠው ብቻችንን አይደለም። ወደ እግዚአብሔር በምንጸልይበት ጊዜ የምንናገረው ለማይረዳን አካል አይደለም። ኢየሱስ በሰማይ በእግዚአብሔር ቀኝ ሆኖ እየማለደልን ነው። በተከታታይ ስለምንፈጽመው ኃጢአት እግዚአብሔር አብ ይቅርታን እንዲሰጠን ይጠይቃል። በከባድ ሁኔታ ውስጥ በምንሆንበት ጊዜ፣ እግዚአብሔር ልዩ ጸጋ እንዲሰጠን ይጠይቃል። ለእግዚአብሔር ክብርን በሚያመጣና በሕይወታችንም ፈቃዱን እንዲፈጸም በሚያስችል መንገድ ሁኔታዎችን የምናስተናግድበትን ብርታት እንድናገኝ ኢየሱስ ይጸልይልናል። አስታውሱ አንዳንድ ጊዜ እግዚአብሔር በሕይወታችን የላቀ አድርጎ የሚመለከተው እኛን ከአስቸጋሪ ሁኔታ ውስጥ ማውጣትን ሳይሆን፣ ነገር ግን በሁኔታው ውስጥ ሆነን እግዚአብሔርን በሚያስከብር መንገድ እንድንጸና ነው። (ለምሳሌ፣ ኢየሱስ በጸላየ ጊዜ፣ እንዳይሞት እግዚአብሔር መስቀሉን ከእርሱ አላስወገደም። ይልቁንም እግዚአብሔር ለኢየሱስ የሚታዘዝበትን ብርታትና በመስቀልም ላይ ትዕግሥትን ከመስቀልም በኋላ ድልን ሰጠው።) ሰይጣን እንዳያሸንፈን ኢየሱስ ይጸልይልናል (ዮሐ.

17:11፤ 15 እና 17)። ደግሞም በእምነታችን እስከ ፍጻሜ እንድንጸናም ይጻፈይልናል (ዕብ. 7:25)። ጳውሎስም ደግሞ ኢየሱስን አማላጃችን፤ እኛንና እግዚአብሔርን የሚያገናኝ ሰብ-አምላክ ሲል ይጠራዋል (1ኛ ጢሞ. 2:5)። ኢየሱስ ስለሚጻፈይልን ወደ ማርያም፣ መላእክት ወይም ሌሎች አማላጆች መጸለይ አያስፈልገንም። ኢየሱስ ሁልጊዜ እንደ አባቱ ፈቃድ ስለሚጸልይ ስለ እኛ የሚጸልየውን ጸሎት እግዚአብሔር እንደሚመልስ እናውቃለን። ኢየሱስ ስለ እኛ ለማማለድ እስከቆመ ድረስ ማንኛውንም ሁኔታ በመተማመን መጋፈጥ እንችላለን ብሎ ጳውሎስ የተናገረው የሚደንቅ አይሆንም (ሮሜ 8:28-39)።

ሐ. ኢየሱስ የቤተ ክርስቲያን ራስ ነው (ኤፌ. 1:22፤ 4:15፤ 5:23)። የቤተ ክርስቲያን ራስ እንደመሆኑ መጠን፣ እያንዳንዱን ቤተ ክርስቲያን ይቆጣጠራል። አማኞች በማኅበረሰባችን ውስጥ እንዴት እንዲመላለሱ እንደሚፈልግ፣ ወንጌል ወዴት እንድናደርስ እንደሚፈልግ፣ ወዘተ. . . በመግለጽ ቤተ ክርስቲያን ምን መሥራት እንዳለባት ይነግራታል። እውነተኛው የቤተ ክርስቲያን መሪ የቤተ ክርስቲያን ሽማግሌዎች አይደሉም። ይልቁንም ኢየሱስ ነው። እያንዳንዱ መሪና የቤተ ክርስቲያን አባል፣ በሕይወታቸውና በአገልግሎታቸው ኢየሱስ በሚመራቸው ወቅት እርሱን ማድመጣቸው አስፈላጊ ነው። ኢየሱስ የቤተ ክርስቲያን መሠረት በመባልም ይታወቃል። መሠረት እንደመሆኑም ቤተ ክርስቲያን የተተክለችው በእርሱ ላይ ነው (1ኛ ቆሮ. 3:11)። ይህ በየቤተ ክርስቲያኖቻችን ትኩረታችንን በተአምራት ወይም በታወቁ የፈውስ አገልጋዮች ወይም ሰባዚዎች ወይም ወንጌላውያን ላይ ማድረግ እንደሌለብን ያሳስበናል። እያንዳንዱ ቤተ ክርስቲያን ከሁሉም

የሚልቀው በኢየሱስ ክርስቶስ ላይ ያለን እምነት መሆኑን ማስታወስ ይገባታል። ደኅንነትን የሚሰጠው እርሱ ብቻ ነው።

ኢየሱስ ወደ ሰማያዊ ክብሩ ለመመለስ ባረገ ጊዜ፣ ለእያንዳንዱ አማኝ መንፈስ ቅዱስን ለመላክ ቃል ገብቶ ነበር። ኢየሱስ በመንፈስ ቅዱስ አማካይነት በእያንዳንዱ አማኝ ውስጥ አድሯል (ዮሐ. 14:23). መንፈስ ቅዱስ ሁሉንም አማኞች አንድ የክርስቶስ አካል ወይም ቤተ ክርስቲያን አድርጓል (1ኛ ቆሮ. 12:12-13)። እርሱም በእኛ ውስጥ በመሥራት በምድር ላይ ባለ በእያንዳንዱ ሕዝብ መካከል ቤተ ክርስቲያኑን መሥርቷል (ማቴ. 24:14)። ኢየሱስ በቤተ ክርስቲያን አማካይነት ለክብሩ የሚሆን ተአምራት መሥራቱን ቀጥሏል (ዮሐ. 24:12)። የሚሠቃዩትንም በእኛ አማካይነት መርዳቱን ቀጥሏል (ዮሐ. ሥራ 3:1-10)። እግዚአብሔር በመላው ዓለም ካለ የሰው ዘር ጋር ለመታረቅ መንገዱን እንዳዘጋጀ የሚያስበረውን የምስራች በእኛ አማካይነት ይሰብካል (ማቴ. 28:19-20)። ኢየሱስ ሌሎችን ለማገልገል አንተን እንዴት እየተጠቀመብህ ነው?

መ. ኢየሱስ የዘላለም ቤታችንን እያዘጋጀልን ነው (ዮሐ. 14:2-3)። ዘለቂታ ያለው ቤተ ለመሥራት ወደ ሰማይ እንደሚመለስ ኢየሱስ ለደቀ መዛሙርቱ ነግሮአቸው ነበር። ሁላችንም አሁን የምንኖርበት ጳውሎስ ምድራዊ ድንኳን በሚለው በሥጋችን ጊዜያዊ ቤት ውስጥ ነው (2ኛ ቆሮ. 5:1-4)። በምንኖርበትም አገር እንግዶችና መጽተኞች ነን (ዕብ. 11:13፤ 1ኛ ጴጥ. 2:11) እውነተኛው አገራችን ሰማይ ነው (ፊልጵ. 3:20፤ ዕብ. 11:10፤ 16)። ዘላቂው ቤታችን የአብ ቤት በሆነው በሰማይ ነው። በምንሞትበት ጊዜ በዘላለማዊው ቤታችን ከኢየሱስ

ጋር ለመሆን እንወሰዳለን (ፊልጵ. 1:20-26)። በሰማይ የምንኖረው በትንሣኤ አካላችን ነው። በዚያ ምንም ዓይነት ሥቃይ አይኖርም። ምንም ዓይነት እንባ አይኖርም። ጠላቶች ስለማይኖሩ ስደትም አይኖርም። የሚያስቸግረን ኃጢአት ወይም የኃጢአት ተፈጥሮ አይኖርም። አሐዱ - ሥሉስ ከሆነ እግዚአብሔር ጋር በዚያ ለዘላለም እንኖራለን። ጳውሎስ፣ ወደፊት የምንቀዳጀውን ዘላለማዊ ክብር መናፈቅ ዛሬ በምድር ላይ የምንጋፈጣቸው ችግሮች ኢምንት ሆነው እንዲታዩ ያደርጋል ይላል (2ኛ ቆሮ. 4:17)። በሰማይ መዝገብን አስከማናከማች ድረስ፣ ስለ ጊዜያዊው ምድራዊው ሕይወታችን ከመጠን ያለፈ መጨነቃችን አስፈላጊ አይደለም (ማቴ. 6:19-21)። መዝገባችንን በሰማይ የምናከማቸው በዚህ ምድር ላይ እግዚአብሔር የሰጠንን ሁሉ በመጠቀም ነው። ይህም ገንዘባችንን፣ ጊዜያችንንና ችሎታችንን ኢየሱስን ለማገልገልና መንግሥቱ እንዲስፋፋ ለማገዝ መጠቀም ማለት ነው።

ሠ. ኢየሱስ ለተከታዮቹ ይመለሳል (ማቴ. 25:31)። ኢየሱስ አንድ ቀን በአካል ወደ መሬት እንደሚመለስ ቃል ገብቷል። ተከታዮቹን ይሰበስባል ወደ ዘላለም ቤታችን ይወስደናል (ዮሐ. 14:1-3፤ 1ኛ ተሰ. 4:13-18፤ 1ኛ ቆሮ. 15:51-53)። በዚህ ጊዜ ሊቋቋሙት የሚነሡትን ማናቸውንም ጠላቶች ፈጽሞ ያሸንፋቸዋል። የነገሥታት ንጉሥ፣ የጌቶች ጌታ ለሆነው ኢየሱስ በመገዛት ለመስገድ ይገደዳሉ።

የኢየሱስ ስም

ኢየሱስ ከስሞች ሁሉ በላይ የሆነ ስም እንደተሰጠው ሐዋርያው ጳውሎስ ይናገራል። በሰማይና በምድር ያሉ ሕዝብ ሁሉ አንድ ቀን ለኢየሱስ በመገዛትና በአክብሮት ይሰግዱለታል

(ፊልጵ. 2:10-11)። ጴጥሮስ ደገንነት የሚገኘው በኢየሱስ «ስም» ብቻ ስለመሆኑ ተናግሯል (ዮሐ. 4:12)። በመላው የሐዋርያት ሥራ መጽሐፍ አዲስ አማኞች በኢየሱስ «ስም» እንደ ተጠመቁ ይናገራል (ዮሐ. 2:38፤ 10:48)። የኢየሱስ «ስም» ስንል ምን ማለታችን ነው? ለአይሁድ ስም ተሰያሚውን ይናገራል። ስለዚህ የእግዚአብሔር «ስም» ራሱ እግዚአብሔርን የሚያመለክት ነው። እግዚአብሔር የማለት ለላኛው መንገድ ነው። ስለዚህ ጳውሎስ፣ ኢየሱስ ከስሞች ሁሉ በላይ «ስም» ተሰጠው ብሎ ሲናገር፣ ኢየሱስ ራሱ (ስሙ ብቻ ሳይሆን) በሰዎች፣ በመላእክትና በሰይጣን ሁሉ ላይ የበላይነት ስፍራ፣ ክብርና ሥልጣንን ተቀዳጀ ማለቱ ነበር። ጴጥሮስ ደግሞ ደገንነት ሊገኝ የሚችለው በኢየሱስ «ስም» ብቻ ነው ሲል፣ ደገንነት የሚገኘው ለአኛ በሞተው በራሱ በኢየሱስ እንጂ በሌላ በማንም አይደለም ማለት ነው። የጥንቶቹ አማኞች በኢየሱስ ስም በሚያጠምቁበት ጊዜ፣ አዳዲሶቹ አማኞች ውሳኔ ያደርጉ የነበሩት ኢየሱስን ራሱን ለመከተል እንጂ ስሙን ብቻ አይደለም።

ጸሎታችንን «በኢየሱስ ስም» ብለን በምናሳርግበት ጊዜ፣ እግዚአብሔር አብን የምንቀርብበት ሥልጣን፣ ከኢየሱስ ክርስቶስ ጋር ካለን ግንኙነት የተነሣ መሆኑን ተገንዝቦን መናገራችን ነው። በተጨማሪም ስለ ኢየሱስ ክርስቶስ ክብርና ገናናነት እየጸለይን መሆናችንን መግለጻችን ነው። «የኢየሱስን ስም» እንደ አስማታዊ ቃል የጠየቅነውን እንዲሰጠን እግዚአብሔርን ለማስገደድ መሞከር የለብንም። በሌላ በኩል ስሙን በመጮኽ ወይም «አሱስ» በማለት ልንጠቀም አይገባም። ምክንያቱም በኃይል በመጮኽ ስሙ የበለጠ መከላከያ እንደሚሆን ወይም ሰይጣንን የበለጠ እንደሚያርቅ ወይም ለራስ ወዳድ

ጥያቄዎቻችን ምላሽን ለማግኘት ዋስትና እንደሚሆንን ልናስብ አይገባም።

መጽሐፍ ቅዱስ ስለ ኢየሱስ ባሕርይ የሚገልጽ ብዙ ስሞችን ለኢየሱስ ይሰጣል። በአዲስ ኪዳን በጣም የታወቀው ስም «ጌታ ኢየሱስ ክርስቶስ» የሚል ነው። «ጌታ» የሚለው ቃል ኢየሱስ አምላክ የመሆኑን እውነት ያንጸባርቃል። አምላክ እንደ መሆኑ መጠን ሁሉንም ነገሮች ይቆጣጠራል። እንደ አማኞች ብዙ ጊዜ ኢየሱስ ጌታ ነው ብለን እንዘምራለን። ነገር ግን «ኢየሱስ የሕይወታችን ጌታ ነው ወይ?» የሚለውን መሠረታዊ ጥያቄ ልንጠይቅ ይገባናል። እርሱ የሚነግረንን እያደረግን ነን ወይ? እርሱ እንደሚፈልገው በቅድስና እየኖርን ነን ወይ? «ኢየሱስ ጌታ ነው» እያሉ እየዘመሩ፣ ነገር ግን ኢየሱስ የሕይወታችን ጌታ መሆኑን በማያንጸባርቅ መንገድ መኖር ውሸታም መሆን ነው።

«ኢየሱስ» የተሰኘው ስም፣ «ጌታ ደኅንነት ነው» በሚል ይፈታል። ይህ ስም ኢየሱስ ወደ ምድር የመጣበትን መሠረታዊ ምክንያት ያንጸባርቃል። እኛ የዘላለም ደኅንነትን እናገኝ ዘንድ ኢየሱስ ለሕዝቡ ኃጢአት እንዲሞት እግዚአብሔር ላከው። እንደገና «ኢየሱስ የእኔ አዳኝ ነውን?» ብለን ራሳችንን መጠየቅ ይገባናል። ለኃጢአቱ መሞቱን የዘላለም ሕይወት መንገዴ አድርጌ በግል አምኛለሁን? ወይስ አንዳንድ ሥራዎችን (ለምሳሌ፣ ለድሃ መስጠትን፣ ቤተ ክርስቲያን ማዘውተርን፣ መጠጥ አለመጠጣትን) በመፈጸም ወደ መንግሥተ ሰማይ ለመግባት እየተጣጣርሁ ነኝ? ክርስቲያን የሆንኩት ወላጆቼ ክርስቲያን ስለሆኑ ብቻ ነውን? ይህን የግላችን ካላደረግን በስተቀር፣ የኢየሱስ መሞት ለእኛ ምንም ፋይዳ የለውም።

«ክርስቶስ» የሚለው ስም የተቀባ ማለት ነው። ይህ ኢየሱስ እንዴት የእግዚአብሔር ሕዝብ መሪ ለመሆን እንደ ተመረጠ ወይም እንደ ተቀባ ያመለክታል። ኢየሱስ የሕይወታችን መሪ ነውን? የቤተ ክርስቲያናችን መሪ ነውን? ወይስ የምንኖረው ለራሳችን ክብር ወይስ ለቤተ እምነታችን ክብር ነው?

በመላው መጽሐፍ ቅዱስ ውስጥ ከመቶ የሚበልጡ ሌሎች ስሞች ለኢየሱስ ተሰጥተዋል። እያንዳንዳቸውም ስለ ኢየሱስ ባሕርይ ጠቃሚ ትምህርት ያስተምሩናል። ለምሳሌ፣ ኢየሱስ ራሱን «አልፋና ኦሜጋ» ብሎ ይጠራዋል (ራእይ 1:8)። እነዚህ ፊደሎች የግሪክ ቋንቋ የመጀመሪያና የመጨረሻ ፊደሎች ናቸው። የሚያመለክቱት ኢየሱስ ከሁሉም ነገሮች በፊት እንደነበረና ከሁሉም ነገሮች በኋላ እንደሚኖር፣ ዘላለማዊ መሆኑን ነው። በምድር ላይ ባሉ ነገሥታት ላይ ፍጹም ሥልጣን እንዳለው ለማመልከት «የነገሥታት ንጉሥ» ተብሎአል (ራእይ 17:14)። ገዢዎችን በሥልጣን ላይ ያወጣል፣ ሲፈልግ ደግሞ ሥልጣናቸውን ይገፋል። የእርሱ ፈቃድ እንዲፈጸም ውሳኔዎቻቸውን ይመራል። ስለ ኢየሱስ የበለጠ ለማወቅ ጥሩው መንገድ፣ በማስታወሻ ደብተሮቻችሁ በአዲስ ኪዳን ውስጥ ልታገኙአቸው የምትችሉትን ስሞቹን በመሉ መመዝገብ ነው። ከዚያም በየስሞቹ አንጻር የትኛውን የኢየሱስን ባሕር እንደሚያጎሉ ጻፉ።

በራእይ 5:12 የሰማይ ፍጥረታት «የታረደው በግ ኃይልና ባለጠግነት፣ ጥበብም፣ ብርታትም፣ ክብርም፣ ምስጋናም፣ በረከትም ሊቀበል ይገባዋል» እያሉ ኢየሱስን እንደሚያመልኩ ይናገራል። እኛም ከእነርሱ ጋር ሆነን ልናመልክ እንችላለን። በየዕለት ሕይወታችን፣ ጌታችንንና አዳኞችን ኢየሱስን

ልናመልክ ይገባል። ጌታ ስለሆነም ልንታዘዘው ይገባል። ሊቀ ካህናችን እንደ መሆኑ መጠን፣ ችግራችን እንደሚገባውና እንደሚረዳንም በመተማመን ወደ እርሱ ልንቀርብ ይገባል። ኢየሱስ ለኃጢአተኞች የመሞቱን የምሥራች ለዓለም በገሃድ መንገር አለብን። በኢየሱስ እንደምንመካና እንደምናከብረው በእነዚህ ሁሉ መንገዶች እናሳያለን። በሕይወትህ ኢየሱስን ለመውደድና ለማክበር ትፈልጋለህ?

በጸሐፊው የተዘጋጁ ሌሎች አነስተኛ መጻሕፍት፡

1. የውኃ ጥምቀት
2. የጌታ ራት
3. ሰማያዊ አባታችንን እንወቅ
4. አጽናኞችንን እንወቅ
5. መንፈሳዊ ጠላታችንን እንወቅ